
Natya Shastra Chapter 15

नाट्यशास्त्रं अध्यायः 15

Document Information



Text title : naaTyashaastra adhyaaya 15 Chandovichitirnaama

File name : natya15.itx

Category : nATyashAstra, major_works, bharata

Location : doc_z_misc_major_works

Author : Sage Bharata

Transliterated by : Sowmya Krishnapur krsowmya at yahoo.com

Proofread by : Sowmya Krishnapur krsowmya at yahoo.com

Latest update : April 20, 2005

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 24, 2024

sanskritdocuments.org

ನಾಟ್ಯಶಾಸ್ತ್ರಂ ಅಧ್ಯಾಯಃ 15



.. ಶ್ರೀರಸ್ತು ..

ಭರತಮುನಿಪ್ರಣೀತಂ ನಾಟ್ಯಶಾಸ್ತ್ರಂ

ಅಥ ಪಂಚದಶೋಽಧ್ಯಾಯಃ

ಛಂದಾಂಸ್ಯೇವಂ ಹಿ ಯಾನೀಹ ಮಯೋಕ್ತಾನಿ ದ್ವಿಜೋತ್ತಮಾಃ .

ವೃತ್ತಾನಿ ತೇಷು ನಾಟ್ಯೇಽಸ್ಮಿನ್ ಪ್ರಯೋಜ್ಯಾನಿ ನಿಬೋಧತ .. 1..

ಆದ್ಯೇ ಪುನರಂತ್ಯೇ ದ್ವೇ ದ್ವೇ ಗುರುಣೀ ಚೇತ್ .

ಸಾ ಸ್ಯಾತ್ತನುಮಧ್ಯಾ ಗಾಯತ್ರಸಮುತ್ಥಾ .. 2..

ಯಥಾ - ಸಂತ್ಯಕ್ತವಿಭೂಷಾ ಭ್ರಷ್ಟಾಂಜನನೇತ್ರಾ .

ಹಸ್ತಾರ್ಪಿತಗಂಡಾ ಕಿಂ ? ತ್ವಂ ತನುಮಧ್ಯಾ .. 3..

ಲಘುಗಣ ಆದೌ ಭವತಿ ಚತುಷ್ಕಃ .

ಗುರುಯುಗಮಂತ್ಯೇ ಮಕರಕಶೀರ್ಷಾ .. 4..

ಯಥಾ - ಸ್ವಯಮುಪಯಾಂತಂ ಭಜಸಿ ನ ಕಾಂತಂ .

ಭಯಕರಿ ಕಿಂ ? ತ್ವಂ ಮಕರಕಶೀರ್ಷಾ .. 5..

ಏಕಮಾತ್ರಂ ಷಟ್ಕೇ ಸ್ಯಾದ್ ದ್ವಿತೀಯಂ ಪಾದೇ .

ಖ್ಯಾತರೂಪಾ ವೃತ್ತೇ ಸಾ ಮಾಲಿನೀ ನಾಮ್ನಾ .. 6..

ಷಡಕ್ಷರಕೃತೇ ಪಾದೇ ಲಘು ಯತ್ರ ದ್ವಿತೀಯಕಂ .

ಶೇಷಾಣಿ ತು ಗುರುಣಿ ಸ್ಯುರ್ಮಾಲಿನೀ ಸಾ ಮತಾ ಯಥಾ .. 7..

ಸ್ನಾನಗಂಧಾಧಿಕೃತ್ವರ್ವಸ್ತ್ರಭೂಷಾಯೋಗೈಃ .

ವ್ಯಕ್ತಮೇವಾಸೌ ತ್ವಂ ಮಾಲಿನೀ ಪ್ರಖ್ಯಾತಾ .. 8..

ದ್ವಿತೀಯಂ ಪಂಚಮಂ ಚೈವ ಲಘು ಯತ್ರ ಪ್ರತಿಷ್ಠಿತಂ .

ಶೇಷಾಣಿ ಚ ಗುರುಣಿ ಸ್ಯುರ್ಮಾಲತೀ ನಾಮ ಸಾ ಯಥಾ .. 9..

ಶೋಭತೇ ಬದ್ಧಯಾ ಷಟ್ಪದಾವಿದ್ಧಯಾ .

ಮಾಲತೀಮಾಲಯಾ ಮಾನಿನೀ ಲೀಲಯಾ .. 10..

ದ್ವಿತೀಯಂ ಚ ಚತುರ್ಥಂ ಚ ಪಂಚಮಂ ಚ ಯದಾ ಲಘು .

ಯಸ್ಯಾಃ ಸಪ್ತಾಕ್ಷರೇ ಪಾದೇ ಜ್ಞೇಯಾ ಸಾ ತೂದ್ಧತಾ ಯಥಾ .. 11..

ಸೌ ತ್ರಿಕೌ ಯದಿ ಪಾದೇ ಹ್ಯಂತಿಮಶ್ಚ ಗಕಾರಃ .

ಉಷ್ಟಿಗುತ್ಥಿತಪಾದಾ ಉದ್ಧತಾ ಖಲು ನಾಮ್ನಾ .. 12..
 ದಂತಕೃಂತಕೃತಾಸ್ತಂ ವ್ಯಾಕುಲಾಲಕಶೋಭಂ .
 ಶಂಸತೀವ ತವಾಸ್ಯಂ ನಿರ್ದಯಂ ರತಯುದ್ಧಂ .. 13..
 ಆದೌ ದ್ವೇ ನಿಧನೇ ಚೈವ ಗುರುಣೀ ಯತ್ರ ವೈ ಸದಾ .
 ಪಾದೇ ಸಪ್ತಾಕ್ಷರೇ ಜ್ಞೇಯಾ ನಾಮ್ನಾ ಭ್ರಮರಮಾಲಿಕಾ .. 14..
 ಪಾದೇ ಪಾದೇ ನಿವಿಷ್ಟಾ ಸಮ್ಯಗ್ವಿರಚಿತೌ ತ್ಸೈ .
 ಅಂತ್ಯೇ ಯದಿ ಗಕಾರಃ ಸಾ ತು ಭ್ರಮರಮಾಲಾ .. 15..
 ಯಥಾ - ನಾನಾಕುಸುಮಚಿತ್ರೇ ಪ್ರಾಪ್ತೇ ಸುರಭಿಮಾಸೇ .
 ಏಷಾ ಭ್ರಮತಿ ಮತ್ತಾ ಕಾಂತೇ ಭ್ರಮರಮಾಲಾ .. 16..
 ಆದ್ಯಂ ತೃತೀಯಮಂತ್ಯಂ ಚ ಪಂಚಮಂ ಸಪ್ತಮಂ ತಥಾ .
 ಗುರುಣ್ಯಷ್ಟಾಕ್ಷರೇ ಪಾದೇ ಸಿಂಹಲೇಖೇತಿ ಸಾ ಯಥಾ .. 17..
 ಜಾತು ಯಸ್ಯ ಗೌ ನ , ಪಾದೇ ಸಂಸ್ಥಿತಃ ಸಮಸ್ವರೂಪೇ .
 ತಾಮನುಷ್ಪಬಾಶ್ರಯಸ್ಥಾಂ ವಾವದಂತಿ ಸಿಂಹಲೇಖಾಂ .. 18..
 ಯತ್ತ್ವಯಾ ಹ್ಯನೇಕಭಾವೈಶ್ಚೇಷ್ಟಿತಂ ರಹಃ ಸುಗಾತ್ರಿ .
 ತನ್ಮನೋ ಮಮ ಪ್ರವಿಷ್ಟಂ ವೃತ್ತಮದ್ಯ ಸಿಂಹಲೇಖಂ .. 19..
 ಚತುರ್ಥಂ ಚ ದ್ವಿತೀಯಂ ಚ ಷಷ್ಠಮಷ್ಟಮಮೇವ ಚ .
 ಗುರುಣ್ಯಷ್ಟಾಕ್ಷರೇ ಪಾದೇ ಯತ್ರ ತನ್ಮತ್ತಚೇಷ್ಟಿತಂ .. 20..
 ಯದಾ ತು ಜಾತ್ವರೌ ರಲೌ ಗಕಾರ ಏವ ಚ ಸ್ಥಿತಃ .
 ಅನುಷ್ಪಬುದ್ಧವಂ ತದಾ ವದಂತಿ ಮತ್ತಚೇಷ್ಟಿತಂ .. 21..
 ಯಥಾ - ಚರಾವಘೂರ್ಣಿತೇಕ್ಷಣಂ ವಿಲಂಬಿತಾಕುಲಾಲಕಂ .
 ಅಸಂಸ್ಥಿತೈಃ ಪದೈಃ ಪ್ರಿಯಾ ಕರೋತಿ ಮತ್ತಚೇಷ್ಟಿತಂ .. 22..
 ಅಷ್ಟಾಕ್ಷರಕೃತೇ ಪಾದೇ ಸರ್ವಾಣ್ಯೇವ ಭವಂತಿ ಹಿ .
 ಗುರುಣಿ ಯಸ್ಮಿನ್ನಾ ನಾಮ್ನಾ ವಿದ್ಯುನ್ಮಾಲೇತಿ ಕೀರ್ತಿತಾ .. 23..
 ಮೌ ಗೌ ಚಾಂತೈ ಯಸ್ಯಾಃ ಪಾದೇ ಪಾದಸ್ಯಾಂತೇ ವಿಚ್ಛೇದಶ್ಚ .
 ಸಾ ಚಾನುಷ್ಪುಷ್ಪಂದಸ್ಯುಕ್ತಾ ನಿತ್ಯಂ ಸದ್ಭಿವಿದ್ಯುನ್ಮಾಲಾ .. 24..
 ಸಾಂಭೋಭಾರೈರಾನಾನದ್ಭಿಃ ಶ್ಯಾಮಾಂಭೋದೈರ್ವ್ಯಾಪ್ತೇ ವ್ಯೋಮ್ನಿ .
 ಆದಿತ್ಯಾಂಶುಸ್ಪರ್ಧಿನೈಷಾ ದಿಕ್ಷು ಭ್ರಾಂತಾ ವಿದ್ಯುನ್ಮಾಲಾ .. 25..
 ಪಂಚಮಂ ಸಪ್ತಮಂ ಚಾಂತ್ಯಂ ಗುರು ಪಾದೇಽಷ್ಟಕೇ ತಥಾ .
 ಛಂದೋಜೈಜ್ಞೇಯಮೇತತ್ತು ವೃತ್ತಂ ಚಿತ್ತವಿಲಾಸಿತಂ .. 26..
 ಸ್ಮಿತವಶವಿಪ್ರಕಾಶೈರ್ದಶನಪದೈರಮೀಭಿಃ .
 ವರತನು ಪೂರ್ಣಚಂದ್ರಂ ತವ ಮುಖಮಾವೃಣೋತಿ .. 27..
 ನವಾಕ್ಷರಕೃತೇ ಪಾದೇ ತ್ರೀಣಿ ಸ್ಯುರ್ನೈಧನಾನಿ ಚ .

ಗುರೂಣಿ ಯಸ್ಯಾಃ ಸಾ ನಾಮ್ನಾ ಜ್ಞೇಯಾ ಮಧುಕರೀ ಯಥಾ .. 28..
 ಷಡಿಹ ಯದಿ ಲಘೂನಿ ಸ್ಯುರ್ನಿಧನಗತಮಕಾರಶ್ಚೇತ್ .
 ಬುಧಜನಬೃಹತೀಸಂಸ್ಥಾ ಭವತಿ ಮಧುಕರೀ ನಾಮ್ನಾ .. 29..
 ಕುಸುಮಿತಮಭಿಪಶ್ಯಂತೀ ವಿವಿಧತರುಗಣೈಶ್ಚನ್ನಂ .
 ವನಮತಿಶಯಗಂಧಾಡ್ಯಂ ಭ್ರಮತಿ ಮಧುಕರೀ ಹೃಷ್ಣಾ .. 30..
 ದಶಾಕ್ಷರಕೃತೇ ಪಾದೇ ತ್ರೀಣ್ಯಾದೌ ತ್ರೀಣಿ ನೈಧನೇ .
 ಯಸ್ಯಾ ಗುರೂಣಿ ಸಾ ಜ್ಞೇಯಾ ಪಂಕ್ತಿರುತ್ಪಲಮಾಲಿಕಾ .. 31..
 ತ್ರೀಣ್ಯಾದೌ ಯದಿ ಹಿ ಗುರೂಣಿ ಸ್ಯುಶ್ಚತ್ವಾರೋ ಯದಿ ಲಘವೋ ಮಧ್ಯೇ .
 ಪಂಕ್ತಾವಂತಗತಮಕಾರಃ ಸ್ಯಾದ್ವಿಜ್ಞೇಯಾ ಕುವಲಯಮಾಲಾಖ್ಯಾ .. 32..
 ಯಥಾ - ಅಸ್ಮಿಂಸ್ತೇ ಶಿರಸಿ ತದಾ ಕಾಂತೇ ವೈಡೂರ್ಯಸ್ಥಟಿಕಸುವರ್ಣಾಡ್ಯೇ .
 ಶೋಭಾಂ ಸ್ವಾಂ ನ ವಹತಿ ತಾಂ ಬದ್ಧಾ ಸುಶ್ಲಿಷ್ಣಾ ಕುವಲಯಮಾಲೇಯಂ .. 33..
 ದ್ವಿತೀಯಂ ಚ ಚತುರ್ಥಂ ಚ ಷಷ್ಠಮಷ್ಟಮಮೇವ ಚ .
 ಹ್ರಸ್ವಂ ದಶಾಕ್ಷರೇ ಪಾದೇ ಯತ್ರ ಸಾ ಶಿಖಿಸಾರಿಣೀ .. 34..
 ಜೌ ತ್ರಿಕೌ ಹಿ ಪಾದಗೌ ತು ಯಸ್ಯ ಗೌ ಚ ಸಂಶ್ರಿತೌ ತಥಾ ಸಮೌ ಸ್ತೌ .
 ಪಂಕ್ತಿಯೋಗಸುಪ್ರತಿಷ್ಠಿತಾಂಗೀ ಸಾ ಮಯೂರಸಾರಿಣೀತಿ ನಾಮ್ನಾ ..
 35..
 ಯಥಾ - ನೈವ ತೇಽಸ್ತಿ ಸಂಗಮೋ ಮನುಷ್ಯೈರ್ನಾಪಿ ಕಾಮಭೋಗಚಿಹ್ನಮನ್ಯತ್ .
 ಗರ್ಭಿಣೀವ ದೃಶ್ಯಸೇ ಹ್ಯನಾರ್ಯೇ ಕಿಂ ಮಯೂರಸಾರಿಣೀ ತ್ವಮೇವಂ ..
 36..
 ಆದ್ಯಂ ಚತುರ್ಥಮಂತ್ಯಂ ಚ ಸಪ್ತಮಂ ದಶಮಂ ತಥಾ .
 ಗುರೂಣಿ ತೈಷ್ಟುಭೇ ಪಾದೇ ಯತ್ರ ಸ್ಯುದೋಧಕಂ ತು ತತ್ .. 37..
 ಭೌ ತು ಭಗಾವಿತಿ ಯಸ್ಯ ಗಣಾಃ ಸ್ಯುಃ ಸ್ಯಾಚ್ಚ ಯತಿಸ್ತಿಚತುರ್ಭಿರಧಾಽಸ್ಮಿನ್ .
 ತೈಷ್ಟುಭಮೇವ ಹಿ ತತ್ಪಲು ನಾಮ್ನಾ ದೋಧಕವೃತ್ತಮಿತಿ ಪ್ರವದಂತಿ .. 38..
 ಯಥಾ - ಪ್ರಸ್ಥಲಿತಾಪ್ರಪದಪ್ರವಿಚಾಯಂ ಮತ್ತವಿಘೂರ್ಣಿತಗಾತ್ರವಿಲಾಸಂ .
 ಪಶ್ಯ ವಿಲಾಸಿನಿ ಕುಂಜರಮೇತಂ ದೋಧಕವೃತ್ತಮಯಂ ಪ್ರಕರೋತಿ .. 39..
 ಆದೌ ದ್ವೌ ಪಂಚಮಂ ಚೈವಾಪ್ಯಷ್ಟಮಂ ನೈಧನಂ ತಥಾ .
 ಗುರುಣೈಕಾದಶೇ ಪಾದೇ ಯತ್ರ ತನ್ನೋಟಕಂ ಯಥಾ .. 40..
 ಏಷೋಽಮ್ಬುದತಲ್ಯನಿಸ್ವನರವಃ ಕ್ಷೀವಃ ಸ್ಥಲಮಾನವಿಲಂಬಗತಿಃ .
 ಶ್ರುತ್ವಾ ಘನಗರ್ಜಿತಮದ್ರಿತಟೇ ವೃಕ್ಷಾನ್ ಪ್ರತಿಮೋಟಯತಿ ದ್ವಿರದಃ .. 41..
 ನವಮಂ ಸಪ್ತಮಂ ಷಷ್ಠಂ ತೃತೀಯಂ ಚ ಭವೇಲ್ಲಘು .
 ಸರ್ವಾಸ್ವಪಸ್ಥಾಸು ಚ ಕಾಮತಂತ್ರೇ ಯೋಗ್ಯಾಸಿ ಕಿಂ ವಾ ಬಹುನೇಂದ್ರವಜ್ರಾ .. 43..
 ಏಭಿರೇವ ತು ಸಂಯುಕ್ತಾ ಲಘುಭಿಸ್ತೈಷ್ಟುಭೀ ಯದಾ .

ಉಪೇಂದ್ರವಜ್ರಾ ವಿಜ್ಞೇಯಾ ಲಘ್ವಾದಾವಿಹ ಕೇವಲಂ .. 44..

ಪ್ರಿಯೇ ಶ್ರಿಯಾ ವರ್ಣವಿಶೇಷಣೇನ ಸ್ಮಿತೇನ ಕಾಂತ್ಯಾ ಸುಕುಮಾರಭಾವೈಃ .
ಅಮೀ ಗುಣಾ ರೂಪಗುಣಾನುರೂಪಾ ಭವಂತಿ ತೇ ಕಿಂ ತ್ವಮುಪೇಂದ್ರವಜ್ರಾ .. 45..

ಆದ್ಯಂ ತೃತೀಯಮಂತ್ಯಂ ಚ ಸಪ್ತಮಂ ನವಮಂ ತಥಾ .

ಗುರೂಣ್ಯೇಕಾದಶೇ ಪಾದೇ ಯತ್ರ ಸಾ ತು ರಥೋದ್ಧತಾ .. 46..

ಕಿಂ ತ್ವಯಾ ಸುಭಟ ದೂರವರ್ಜಿತಂ ನಾತ್ಮನೋ ನ ಸುಹೃದಾಂ ಪ್ರಿಯಂ ಕೃತಂ .
ಯತ್ಪಲಾಯನಪರಾಯಣಸ್ಯ ತೇ ಯಾತಿ ಧೂಲಿರಧುನಾ ರಥೋದ್ಧತಾ ..

47..

ಯಥಾ - ಕಿಂ ತ್ವಯಾ ಕುಮತಿಸಂಗಯಾ ಸದಾ ನಾಜ್ಞಯೇವ ಸುಹೃದಾಂ ಪ್ರಿಯಂ
ಕೃತಂ .

ಯದ್ ಗೃಹಾದ್ವಚನರೋಷಕಂಪಿತಾ ಯಾತಿ ತೂರ್ಣಮಬಲಾ ರಥೋದ್ಧತಾ .. 48..

ಆದ್ಯಂ ತೃತೀಯಮಂತ್ಯಂ ಚ ಸಪ್ತಮಂ ದಶಮಂ ಗುರು .

ಯಸ್ಯಾಸ್ತು ತ್ರೈಷ್ಟುಭೇ ಪಾದೇ ವಿಜ್ಞೇಯಾ ಸ್ವಾಗತಾ ಹಿ ಸಾ .. 49..

ಯಥಾ - ಅದ್ಯ ಮೇ ಸಫಲಮಾಯತನೇತ್ರೇ ಜೀವಿತಂ ಮದನಸಂಶ್ರಯಭಾವಂ .

ಆಗತಾಸಿ ಭವನಂ ಮಮ ಯಸ್ಮಾತ್ಸ್ವಾಗತಂ ತವ ವರೋರು ನಿಷೀದ ..

50..

ಷಷ್ಠಂ ಚ ನವಮಂ ಚೈವ ಲಘುನೀ ತ್ರೈಷ್ಟುಭೇ ಯದಿ .

ಗುರೂಣ್ಯನ್ಯಾನಿ ಪಾದೇ ತು ಸಾ ಜ್ಞೇಯಾ ಶಾಲಿನೀ ಯಥಾ .. 51..

ದುಃಶೀಲಂ ವಾ ನಿರ್ಗುಣಂ ವಾಪರಂ ವಾ

ಲೋಕೇ ಧೈರ್ಯಾದಪ್ರಿಯಂ ನ ಬ್ರವೀಷಿ .

ತಸ್ಮಾಚ್ಛೀಲಂ ಸಾಧುಹೇತೋಃ ಸುವೃತ್ತಂ

ಮಾಧುರ್ಯಾತ್ಸ್ಯಾತ್ಸರ್ವಥಾ ಶಾಲಿನೀ ತ್ವಂ .. 52..

ತೃತೀಯಂ ಚೈವ ಷಷ್ಠಂ ಚ ನವಮಂ ದ್ವಾದಶಂ ತಥಾ .

ಗುರೂಣಿ ಜಾಗತೇ ಪಾದೇ ಯತ್ರ ತತ್ಪೋಟಕಂ ಭವೇತ್ .. 53..

ಯದಿ ಸೋಽತ್ರ ಭವೇತ್ತು ಸಮುದ್ರಸಮಸ್ತಿಷು ಚಾಪಿ ತಥಾ ನಿಯಮೇನ ಯತಿಃ .

ಸತತಂ ಜಗತೀವಿಹಿತಂ ಹಿ ತತಂ ಗದಿತಂ ಖಲು ತೋಟಕವೃತ್ತಮಿದಂ .. 54..

ಯಥಾ - ಕಿಮಿದಂ ಕಪಟಾಶ್ರಯದುವಿಷಹಂ ಬಹುಶಾತ್ಯಮಥೋಲ್ಬಣರೂಕ್ಷಕಥಂ

.

ಸ್ವಜನಪ್ರಿಯಸಜ್ಜನಭೇದಕರಂ ನನು ತೋಟಕವೃತ್ತಮಿದಂ ಕುರುಷೇ ..

55..

ಆದ್ಯಂ ತೃತೀಯಮಂತ್ಯಂ ಚ ಪಂಚಮಂ ಷಷ್ಠಮೇವ ಚ .

ತಥೋಪಾಂತ್ಯಂ ಜಗತ್ಯಾಂ ಚ ಗುರು ಚೇತ್ಕುಮುದಪ್ರಭಾ .. 56..

ಯೌ ತ್ರಿಕೌ ತಥಾ ನ್ಯೌ ಯದಿ ಖಲು ಪಾದೇ
ಷಡ್ಧಿರೇವ ವರ್ಣೈರ್ಯದಿ ಚ ಯತಿಃ ಸ್ಯಾತ್ .
ನಿತ್ಯಸಂನಿವಿಷ್ಟಾ ಜಗತಿವಿಧಾನೇ
ನಾಮತಃ ಪ್ರಸಿದ್ಧಾ ಕುಮುದನಿಭಾ ಸಾ .. 57..
ಯಥಾ - ಮನ್ಮಥೇನ ವಿದ್ಧಾ ಸಲಲಿತಭಾವಾ
ನೃತ್ತಗೀತಯೋಗಾ ಪ್ರವಿಕಸಿತಾಕ್ಷೀ .
ನಿಂದ್ಯಮದ್ಯ ಕಿಂ ತ್ವಂ ವಿಗಲಿತಶೋಭಾ
ಚಂದ್ರಪಾದಯುಕ್ತಾ ಕುಮುದವತೀ ಚ .. 58..
ಮತಾಂತರೇ - ಯದಿ ಖಲು ಪಾದೇ ನ್ಯೌ ತ್ರಿಕೌ ಯಥಾ ಯೌ
ಯತಿರಪಿ ವರ್ಣೈಃ ಷಡ್ಧಿರೇವ ಚೇತ್ಸ್ಯಾತ್ .
ಜಗತಿವಿಧಾನೇ ನಿತ್ಯಸಂನಿವಿಷ್ಟಾ
ಕುಮುದನಿಭಾ ಸಾ ನಾಮತಃ ಪ್ರಸಿದ್ಧಾ .. 59..
ಯಥಾ - ಕುಮುದನಿಭಾ ತ್ವಂ ಕಾಮಬಾಣವಿದ್ಧಾ ಕಿಮಸಿ ನತಭ್ರೂಃ ಶೀತವಾತದಗ್ಧಾ
. .
ಮೃದುನಲಿನೀವಾಪಾಂಡುವಕ್ತ್ರಶೋಭಾ ಕಥಮಪಿ ಜಾತಾ ಹ್ಯಗ್ರತಃ ಸಖೀನಾಂ .. 60..
ದ್ವಾದಶಾಕ್ಷರಕೇ ಪಾದೇ ಸಪ್ತಮಂ ದಶಮಂ ಲಘು .
ಆದೌ ಪಂಚಾಕ್ಷರಚ್ಛೇದಶ್ಚಂದ್ರಲೇಖಾ ತು ಸಾ ಯಥಾ .. 61..
ವಕ್ತ್ರಂ ಸೌಮ್ಯಂ ತೇ ಪದ್ಮಪತ್ರಾಯತಾಕ್ಷಂ
ಕಾಮಸ್ಯಾವಾಸಂ ಸುನಾಸೋಚ್ಚಪ್ರಹಾಸಂ .
ಕಾಮಸ್ಯಾಪೀದಂ ಕಾಮಮಾಹರ್ತುಕಾಮಂ
ಕಾಂತೇ ಕಾಂತ್ಯಾ ತ್ವಂ ಚಂದ್ರಲೇಖೇವ ಭಾಸಿ .. 62..
ತೃತೀಯಮಂತ್ಯಂ ನವಮಂ ಪಂಚಮಂ ಚ ಯದಾ ಗುರು .
ದ್ವಾದಶಾಕ್ಷರಕೇ ಪಾದೇ ಯತ್ರ ಸಾ ಪ್ರಮಿತಾಕ್ಷರಾ .. 63..
ಯಥಾ - ಸ್ಮಿತಭಾಷಿಣೀ ಹ್ಯಚಪಲಾಪರುಷಾ ನಿಭೃತಾಪವಾದವಿಮುಖೀ ಸತತಂ .
ಅಪಿ ಕಸ್ಯಚಿದ್ಯುವತಿರಸ್ತಿ ಸುಖಾ ಪ್ರಮಿತಾಕ್ಷರಾ ಸ ಹಿ ಪುಮಾಂಜಯತಿ .. 64..
ದ್ವಿತೀಯಮಂತ್ಯಂ ದಶಮಂ ಚತುರ್ಥಂ ಪಂಚಮಾಷ್ಟಮೇ .
ಗುರುಣಿ ದ್ವಾದಶೇ ಪಾದೇ ವಂಶಸ್ಥಾ ಜಗತೀ ತು ಸಾ .. 65..
ಯದಿ ತ್ರಿಕೌ ಜೌ ಭವತಸ್ತು ಪಾದತಸ್ತಥೈವ ಚ ಜ್ವಾವವಸಾನಸಂಸ್ಥಿತೌ .
ತದಾ ಹಿ ವೃತ್ತಂ ಜಗತೀಪ್ರತಿಷ್ಠಿತಂ ವದಂತಿ ವಂಶಸ್ಥಮಿತೀಹ ನಾಮತಃ .. 66..
ನ ಮೇ ಪ್ರಿಯಾ ತ್ವಂ ಬಹುಮಾನವರ್ಜಿತಾಂ ಪ್ರಿಯಂ ಪ್ರಿಯಾ ತೇ ಪರುಷಾಭಿಭಾಷಿಣೀ
. .
ತಥಾ ಚ ಪಶ್ಯಾಮ್ಯಹಮದ್ಯ ವಿಗ್ರಹಂ ಧ್ರುವಂ ಹಿ ವಂಶಸ್ಥಗತಿಂ ಕರಿಷ್ಯತಿ .. 67..

ಚತುರ್ಥಮಂತ್ಯಂ ದಶಮಂ ಸಪ್ತಮಂ ಚ ಯದಾ ಗುರು .
 ಭವೇದ್ಧಿ ಜಾಗತೇ ಪಾದೇ ತದಾ ಸ್ಯಾದ್ಧರಿಣಪ್ಲುತಾ .. 68..
 ಪರುಷವಾಕ್ಯಕಶಾಭಿಹಿತಾ ತ್ವಯಾ ಭಯವಿಲೋಕನಪಾರ್ಶ್ವನಿರೀಕ್ಷಣಾ .
 ವರತನುಃ ಪ್ರತಪ್ಲುತಸರ್ಪಣೈರನುಕರೋತಿ ಗತೈರ್ಹರಿಣಪ್ಲುತಂ .. 69..
 ಸಪ್ತಮಂ ನವಮಂ ಚಾಂತ್ಯಮುಪಾಂತ್ಯಂ ಚ ಯದಾ ಗುರು .
 ದ್ವಾದಶಾಕ್ಷರಕೇ ಪಾದೇ ಕಾಮದತ್ತೇತಿ ಸಾ ಯಥಾ .. 70..
 ಕರಜಪದವಿಭೂಷಿತಾ ಯಥಾ ತ್ವಂ ಸುದತಿ ದಶನವಿಕ್ಷತಾಧರಾ ಚ .
 ಗತಿರಪಿ ಚರಣಾವಲಗ್ನಮಂದಾ ತ್ವಮಸಿ ಮೃಗನಿಭಾಕ್ಷಿ ಕಾಮದತ್ತಾ .. 71..
 ಆದ್ಯಂ ಚತುರ್ಥಂ ದಶಮಂ ಸಪ್ತಮಂ ಚ ಯದಾ ಲಘು .
 ಪಾದೇ ತು ಜಾಗತೇ ಯಸ್ಯಾ ಅಪ್ರಮೇಯಾ ತು ಸಾ ಯಥಾ .. 72..
 ನ ತೇ ಕಾಚಿದನ್ಯಾ ಸಮಾ ದೃಶ್ಯತೇ ಸ್ತ್ರೀ
 ನೃಲೋಕೇ ವಿಶಿಷ್ಟಾ ಗುಣೈರದ್ವಿತೀಯೈಃ .
 ತ್ರಿಲೋಕ್ಯಾಂ ಗುಣಜ್ಞಾನ್ ಸಮಾಹೃತ್ಯ ಸರ್ವಾನ್
 ಜಗತ್ಯಪ್ರಮೇಯಾಸಿ ಸೃಷ್ಟ್ವಾ ವಿಧಾತ್ರಾ .. 73..
 ದ್ವಿತೀಯಂ ಪಂಚಮಂ ಚೈವ ಹ್ಯಷ್ಟಮೇಕಾದಶೇ ಯಥಾ .
 ಪಾದೇ ಯತ್ರ ಲಘೂನಿ ಸ್ಯುಃ ಪದ್ಮಿನೀ ನಾಮ ಸಾ ಯಥಾ .. 74..
 ರಾಸ್ತ್ರಿಕಾಃ ಸಾಗರಾಖ್ಯಾ ನಿವಿಷ್ಟಾ ಯದಾ
 ಸ್ಯಾತ್ ತ್ರಿಕೇ ಚ ತ್ರಿಕೇ ಯುಕ್ತರೂಪಾ ಯತಿಃ .
 ಸನ್ನಿವಿಷ್ಟಾ ಜಗತ್ಯಾಸ್ತತಸ್ನಾ ಬುಧೈರ್
 ನಾಮತಶ್ಚಾಪಿ ಸಂಕೀರ್ತ್ಯತೇ ಪದ್ಮಿನೀ .. 75..
 ದೇಹತೋಯಾಶಯಾ ವಕ್ತ್ರಪದ್ಮೋಜ್ಜ್ವಲಾ ನೇತ್ರಭೃಂಗಾಕುಲಾ ದಂತಹಂಸಸ್ಮಿತಾ .
 ಕೇಶಪಾಶಚ್ಚದಾ ಚಕ್ರವಾಕಸ್ತನೀ ಪದ್ಮಿನೀವ ಪ್ರಿಯೇ ಭಾಸಿ ಮೇ ಸರ್ವದಾ .. 76..
 ಫುಲ್ಲಪದ್ಮಾನನಾ ತ್ವಂ ದ್ವಿರೇಫೇಕ್ಷಣಾ ಕೇಶಪತ್ರಚ್ಚದಾ ಚಕ್ರವಾಕಸ್ತನೀ .
 ಪೀತತೋಯಾವಲೀ ಬದ್ಧಕಾಂಚೇಗುಣಾ ಪದ್ಮಿನೀವ ಪ್ರಿಯೇ ಭಾಸಿ ನೀರೇ ಸ್ಥಿತಾ ..
 77..
 ಆದೌ ಷಟ್ ದಶಮಂ ಚೈವ ಪಾದೇ ಯತ್ರ ಲಘೂನ್ಯಥ .
 ಶೇಷಾಣಿ ತು ಗುರೂಣಿ ಸ್ಯುರ್ಜಾಗತೇ ಪುಟಸಂಜ್ಞಿತಾ .. 78..
 ಯದಿ ಚರಣನಿವಿಷ್ಟೌ ನೌ ತಥಾ ಮ್ಯೌ ಯತಿವಿಧಿರಪಿ ಯುಕ್ತ್ಯಾಷ್ಟಾಭಿರಿಷ್ಟಃ .
 ಭವತಿ ಚ ಜಗತೀಸ್ಥಃ ಸರ್ವದಾಸೌ ಯ ಇಹ ಹಿ ಪುಟವೃತ್ತಂ ನಾಮತಸ್ತು .. 79..
 ಉಪವನಸಲಿಲಾನಾಂ ಬಾಲಪದ್ಮೈರ್ಭ್ರಮರಪರಭೃತಾನಾಂ ಕಂಠನಾದೈಃ .
 ಮದನಮದವಿಲಾಸೈಃ ಕಾಮಿನೀನಾಂ ಕಥಯತಿ ಪುಟವೃತ್ತಂ ಪುಷ್ಪಮಾಸಃ .. 80..
 ದ್ವಿತೀಯಾಂತ್ಯೇ ಚತುರ್ಥಂ ಚ ನವಮೈಕಾದಶೇ ಗುರು .

ವಿಚ್ಛೇದೋಽತಿಜಗತ್ಯಾಂ ತು ಚತುರ್ಭಿಃ ಸಾ ಪ್ರಭಾವತೀ .. 81..
 ಕಥಂ ನ್ವಿದಂ ಕಮಲವಿಶಾಲಲೋಚನೇ ಗೃಹಂ ಧನೈಃ ಪಿಹಿತಕರೇ ದಿವಾಕರೇ .
 ಅಚಿಂತಯಂತ್ಯಭಿನವವರ್ಷವಿದ್ಯುತಸ್ತ್ವಮಾಗತಾ ಸುತನು ಯಥಾ ಪ್ರಭಾವತೀ ..
 82..
 ತ್ರೀಣ್ಯಾದಾವಷ್ಟಮಂ ಚೈವ ದಶಮಂ ನೈಧನದ್ವಯಂ .
 ಗುರೂಣ್ಯತಿಜಗತ್ಯಾಂ ತು ತ್ರಿಭಿಶ್ಶೇದೈಃ ಪ್ರಹರ್ಷಿಣೇ .. 83..
 ಭಾವಸ್ಥೈರ್ಮಧುರಕಥೈಃ ಸುಭಾಷಿತೈಸ್ತ್ವಂ
 ಸಾಟೋಪಸ್ಥಲಿತವಿಲಂಬಿತೈರ್ಗತೈಶ್ಚ .
 ಶೋಭಾಢ್ಯೈರ್ಹರಸಿ ಮನಾಂಸಿ ಕಾಮುಕಾನಾಂ
 ಸುವ್ಯಕ್ತಂ ಹ್ಯತಿಜಗತೀ ಪ್ರಹರ್ಷಿಣೇ ಚ .. 84..
 ಷಷ್ಠಂ ಚ ಸಪ್ತಮಂ ಚೈವ ದಶಮೈಕಾದಶೇ ಲಘು .
 ತ್ರಯೋದಶಾಕ್ಷರೇ ಪಾದೇ ಜ್ಞೇಯಂ ಮತ್ತಮಯೂರಕಂ .. 85..
 ವಿದ್ಯುನ್ನದ್ಧಾಃ ಸೇಂದ್ರಧನುರಂಜಿತದೇಹಾ
 ವಾತೋದ್ಧೂತಾಃ ಶ್ವೇತವಲಾಕಾಕೃತಶೋಭಾಃ .
 ಏತೇ ಮೇಘಾ ಗರ್ಜಿತನಾದೋಜ್ವಲಚಿಹ್ನಾಃ
 ಪ್ರಾವೃಟ್ಕಾಲಂ ಮತ್ತಮಯೂರಾಃ ಕಥಯಂತಿ .. 86..
 ಆದೌ ದ್ವೇ ಚತುರ್ಥಂ ಚೈವ ಚಾಷ್ಟಮೈಕಾದಶೇ ಗುರು .
 ಅಂತ್ಯೋಪಾಂತ್ಯೇ ಚ ಶಕ್ಷರ್ಯಾ ವಸಂತತೀಲಕಾ ಯಥಾ .. 87..
 ಚಿತ್ರೈರ್ವಸಂತಕುಸುಮೈಃ ಕೃತಕೇಶಹಸ್ತಾ .
 ಸ್ರಗ್ಧಾಮಮಾಲ್ಯರಚನಾ ಸುವಿಭೂಷಿತಾಂಗೀ .
 ನಾನಾವಸಂತಕವಿಭೂಷಿತಕರ್ಣಪಾಶಾ
 ಸಾಕ್ಷಾದ್ವಸಂತತೀಲಕೇವ ವಿಭಾತಿ ನಾರೀ .. 88..
 ಪಂಚಾದೌ ಶಕ್ಷರೀ ಪಾದೇ ಗುರೂಣಿ ತ್ರೀಣಿ ನೈಧನೇ .
 ಪಂಚಾಕ್ಷರಾದೌ ಚ ಯತಿರಸಂಬಾಧಾ ತು ಸಾ ಯಥಾ .. 89..
 ಯಥಾ - ಮಾನಾಲೋಕಜ್ಞಃ ಸುತಬಲಕುಲಶೀಲಾಡ್ಯೋ
 ಯಸ್ಮಿನ್ನಮಾನಂ ನ ಸದೃಶಮನು ಪಶ್ಯೇದ್ಧಿ .
 ಗರ್ಭೇತ್ತಂ ತ್ಯಕ್ತ್ವಾ ದ್ರುತಗತಿರಪರಂ ದೇಶಂ
 ಕೀರ್ಣಾ ನಾನಾರ್ಥೈರವನಿರಿಯಮಸಂಬಾಧಾ .. 90..
 ಚತ್ವಾರ್ಯಾದೌ ಗುರೂಣಿ ಸ್ಯುರ್ದಶಮೈಕಾದಶೇ ತಥಾ .
 ಅಂತ್ಯೋಪಾಂತ್ಯೇ ಚ ಶಕ್ಷರ್ಯಾಃ ಪಾದೇ ತು ಶರಭಾ ಯಥಾ .. 91..
 ಏಷಾ ಕಾಂತಾ ವ್ರಜತಿ ಲಲಿತಾ ವೇಪಮಾನಾ

ಗುಲ್ಮೈಶ್ಚೈವ ವನಮಭಿನವೈಃ ಸಂಪ್ರವಿಧಂ .
 ಹಾ ಹಾ ಕಷ್ಟಂ ಕಿಮಿದಮಿತಿ ನೋ ವೇದ್ಮಿ ಮೂಢೋ
 ವ್ಯಕ್ತಂ ಕಾಂತೇ ಶರಭಲಲಿತಾಂತ್ವಂ ಕರೋಷಿ .. 92..
 ಅದೌ ಷಟ್ ದಶಮಂ ಚೈವ ಲಘು ಚೈವ ತ್ರಯೋದಶಂ .
 ಯತ್ರಾತಿಶಕ್ತರೇ ಪಾದೇ ಜ್ಞೇಯಾ ನಾಂದೀಮುಖೀ ತು ಸಾ .. 93..
 ಯಥಾ - ನ ಖಲು ತವ ಕದಾಚಿತ್ಕೋಧತಾಮ್ರಾಯತಾಕ್ಷಂ
 ಭುಕುಟಿವಲಿತಭಂಗಂ ದೃಷ್ಟಪೂರ್ವಂ ಮಯಾಸ್ಯಂ .
 ಕಿಮಿಹ ಬಹುಭಿರುಕ್ಪಯಾ ಮಮೇಚ್ಛಾ ಹೃದಿಸ್ಥಾ
 ತ್ವಮಸಿ ಮಧುರವಾಕ್ಯಾ ದೇವಿ ನಾಂದೀಮುಖೀವ .. 94..
 ಆದ್ಯಂ ಚತುರ್ಥಂ ಷಷ್ಠಂ ಚ ನೈಧನಂ ಚ ಯದಾ ಗುರು .
 ಷೋಡಶಾಕ್ಷರಕೇ ಪಾದೇ ಯತ್ರೇಭಲಲಿತಂ ತು ತತ್ .. 95..
 ಭೌ ಯದಿ ನಾಶ್ಚ ನಿತ್ಯಮಿಹ ವಿರಚಿತಚರಣಃ
 ಗಶ್ಚ ತಥಾ ವೈ ಭವತಿ ನಿಧನಮುಪಗತಃ .
 ಸ್ಯಾದಪಿ ಚಾಷ್ಟಿಮೇವ ಯದಿ ಸತತಮನುಗತಂ
 ತತ್ಪಲು ವೃತ್ತಮಗ್ರವೃಷಭಗಜವಿಲಸಿತಂ .. 96..
 ಕಾಲತೋಯಧರೈಃ ಸುಧೀರಧನಪಟುಪಟಹರವೈಃ
 ಸರ್ಜಕದಂಬನೀಪಕುಟಜಕುಸುಮಸುರಭಿಃ .
 ಕಂದಲಸೇಂದ್ರಗೋಪಕರಚಿತಮವನಿತಲಂ
 ವೀಕ್ಷ್ಯ ಕರೋತ್ಯಸೌ ವೃಷಭಗಜವಿಲಸಿತಂ .. 97..
 ಆದ್ಯಾತ್ಪರಾಣಿ ವೈ ಪಂಚ ದ್ವಾದಶಂ ಸತ್ರಯೋದಶಃ .
 ಅಂತ್ಯೋಪಾಂತ್ಯೇ ಚ ದೀರ್ಘಾಣಿ ಲಲಿತಪ್ರವರಂ ಹಿ ತತ್ .. 98..
 ಯದಾ ಯ್ಮ ಪಾದಸ್ಥೌ ಭವತ ಇಹ ಚೇತ್ಸೌ ತಥಾ ಗೌ
 ತಥಾ ಷಡ್ಭಿಶ್ಚಾನ್ಯೈರ್ಯತಿರಪಿ ಚ ವರ್ಣೈರ್ಯಥಾ ಸ್ಯಾತ್ .
 ತದಪ್ಯಷ್ಟೈ ನಿತ್ಯಂ ಸಮನುಗತಮೇವೋಕ್ತಮನ್ಯೈಃ
 ಪ್ರಯೋಗಜ್ಞೈರ್ವೃತ್ತಂ ಪ್ರವರಲಲಿತಂ ನಾಮತಸ್ತು .. 99..
 ಯಥಾ - ನಖಾಲೀಢಂ ಗಾತ್ರಂ ದಶನಖಚಿತಂ ಚೋಷ್ಯಗಂಡಂ
 ಶಿರಃ ಪುಷ್ಪೋನ್ಮಿಶ್ರಂ ಪ್ರವಿಲುಲಿತಕೇಶಾಲಕಾಂತಂ .
 ಗತಿಃ ಖಿನ್ನಾ ಚೇಯಂ ವದನಮಪಿ ಸಂಭ್ರಾಂತನೇತ್ರಂ
 ಅಹೋ ಶ್ಲಾಘ್ಯಂ ವೃತ್ತಂ ಪ್ರವರಲಲಿತಂ ಕಾಮಚೇಷ್ಟಂ .. 100..
 ಆದ್ಯಾತ್ಪರಾಣಿ ಪಂಚಾಥ ದ್ವಾದಶಂ ಸತ್ರಯೋದಶಂ .
 ಅಂತ್ಯಂ ಸಪ್ತದಶೇ ಪಾದೇ ಶಿಖರಿಣ್ಯಾಂ ಗುರೋಣಿ ಚ .. 101..

ಚತುರ್ಭಿಃ ಸ್ತನ್ಯೈವ ಪ್ರವರಲಲಿತಸ್ಯ ತ್ರಿಕಗಣೈಃ
ಯದಾ ಲೌ ಗಶ್ಚಾಂತೇ ಭವತಿ ಚರಣೇಽತ್ಯಷ್ಟಿಗದಿತೇ .
ಯದಾ ಷಡ್ಭಿಶ್ಚೋದೋ ಭವತಿ ಯದಿ ಮಾರ್ಗೇಣ ವಿಹಿತಃ
ತದಾ ವೃತ್ತೇಷ್ಟೇಷಾ ಖಲು ಶಿಖರೀಣೀ ನಾಮ ಗದಿತಾ .. 102..
ಯಥಾ - ಮಹಾನದ್ಯಾ ಭೋಗಂ ಪುಲಿನಮಿವ ಭಾತಿ ತೇ ಜಘಾನಂ
ತಥಾಸ್ಯಂ ನೇತ್ರಾಡ್ಯಂ ಭ್ರಮರಸಹಿತಂ ಪಂಕಜಮಿವ .
ಗತಿರ್ಮಂದಾ ಚೇಯಂ ಸುತನು ತವ ಚೇಷ್ಟಾ ಸುಲಲಿತಾ
ಸ್ತನಾಭ್ಯಾಂ ತಾಭ್ಯಾಂ ತ್ವಂ ಶಿಖರೀಣಿ ಸುಪೀನಾಸಿ ವನಿತೇ .. 103..
ಯತ್ರ ಪಂಚ ಲಘೂನ್ಯಾದೌ ತ್ರಯೋದಶಚತುರ್ದಶೇ .
ಷೋಡಶೈಕಾದಶೇ ಚೈವ ತತ್ಸ್ಯಾದ್ವೈಷಭಚೇಷ್ಟಿತಂ .. 104..
ಯದಿ ಹಿ ಚರಣೇ ನೌ ಸ್ಲೌ ಗಃ ಕ್ರಮಾದ್ವಿನಿವೇಶಿತಾಃ
ಯದಿ ಖಲು ಯತಿಃ ಷಡ್ಭಿರ್ವರ್ಣೈಸ್ತಥಾ ದಶಭಿಃ ಪುನಃ .
ಯದಿ ವಿಹಿತಂ ಸ್ಯಾದತ್ಯಷ್ಟಿಃ ಪ್ರಯೋಗಸುಖಾಶ್ರಯಂ
ವೃಷಭಲಲಿತಂ ವೃತ್ತಂ ಜ್ಞೇಯಂ ತಥಾ ಹರಿಣೀತಿ ವಾ ..
105..

ಯಥಾ - ಜಲಧರರವಂ ಶ್ರುತ್ವಾ ಶ್ರುತ್ವಾ ಮದೋಚ್ಚಯದರ್ಪಿತೋ
ವಿಲಿಖಿತಮಹೀಶೃಂಗಾಕ್ಷೇಪೈರ್ವೃಷ್ಟೈಃ ಪ್ರತಿನರ್ಯ ಚ .
ಸ್ವಯುವತಿವೃತೋ ಗೋಷ್ಠಾದ್ಗೋಷ್ಠಂ ಪ್ರಯಾತಿ ಚ ನಿರ್ಭಯೋ
ವೃಷಭಲಲಿತಂ ಚಿತ್ರಂ ವೃತ್ತಂ ಕರೋತಿ ಚ ಶಾದ್ವಲೇ .. 106..
ಚತ್ವಾರ್ಯಾದೌ ಚ ದಶಮಂ ಗುರು ಯತ್ರ ತ್ರಯೋದಶಂ
ಚತುರ್ದಶಂ ತಥಾಂತ್ಯೇ ದ್ವೇ ಚೈಕಾದಶಮಥಾಪಿ ಚ .. 107..
ಯದಾ ಸಪ್ತದಶೇ ಪಾದೇ ಶೇಷಾಣಿ ಚ ಲಘೂನ್ಯಥ.
ಭವಂತಿ ಯಸ್ಮಿನ್ನಾ ಜ್ಞೇಯಾ ಶ್ರೀಧರೀ ನಾಮತೋ ಯಥಾ .. 108..
ಮೋ ಭೌ ಚ ಸ್ಯುಶ್ಚರಣರಚಿತಾಸ್ತೌ ಗುರೂ ಚ ಪ್ರವಿಷ್ಟಾ
ಶ್ಲೇಢಃ ಶಿಷ್ಟೋ ಯದಿ ಚ ದಶಭಿಃ ಸ್ಯಾತ್ತಥಾನ್ಯೈಶ್ಚ ತುರ್ಭಿಃ .
ಅತ್ಯಷ್ಟಾ ಚ ಪ್ರತಿನಿಯಮಿತಾ ವರ್ಣತಃ ಸ್ಪಷ್ಟರೂಪಾ
ಸಾ ವಿಜ್ಞೇಯಾ ದ್ವಿಜಮುನಿಗಣೈಃ ಶ್ರೀಧರೀ ನಾಮತಸ್ತು .. 109..
ಸ್ನಾನೈಶ್ಚೂರ್ಣೈಃ ಸುಖಸುರಭಿಭಿರ್ಗಂಧವಾನೈಶ್ಚ ಧೂಪೈಃ
ಪುಷ್ಪೈಶ್ಚಾನೈಃ ಶಿರಸಿ ರಚಿತೈರ್ವಸ್ತ್ರಯೋಗೈಶ್ಚ ತೈಸ್ತೈಃ

ನಾನಾರತ್ನೈಃ ಕನಕಖಚಿತ್ರೈರಂಗಸಂಭೋಗಸಂಸ್ಥೈಃ

ವ್ಯಕ್ತಂ ಕಾಂತೇ ಕಮಲನಿಲಯಾ ಶ್ರೀಧರೀವಾತಿಭಾಸಿ .. 110..
 ಆದ್ಯಂ ಚತುರ್ಥಂ ಷಷ್ಠಂ ಚ ದಶಮಂ ನೈಧನಂ ಗುರು .
 ತದ್ವಂಶಪತ್ರಪತಿತಂ ದಶಭಿಃ ಸಪ್ತಭಿಯುತಿಃ .. 111..
 ಯಥಾ ಏಷ ಗಜೋಽದ್ರಿಮಸ್ತಕತಟೀ ಕಲಭಪರಿವೃತಃ
 ಕ್ರೀಡತಿ ವೃಕ್ಷಗುಲ್ಮಗಹನೇ ಕುಸುಮಭಿರನತೇ .
 ಮೇಘರವಂ ನಿಶಮ್ಯ ಮುದಿತಃ ಪವನಜವಸಮಃ
 ಸುಂದರಿ ವಂಶಪತ್ರಪತಿತಂ ಪುನರಪಿ ಕುರುತೇ .. 112..
 ದ್ವಿತೀಯಮಂತ್ಯಂ ಷಷ್ಠಂ ಚಾಪ್ಯಷ್ಟಮಂ ದ್ವಾದಶಂ ತಥಾ .
 ಚತುರ್ದಶಂ ಪಂಚದಶಂ ಪಾದೇ ಸಪ್ತದಶಾಕ್ಷರೇ .. 113..
 ಭವಂತಿ ಯತ್ರ ದೀರ್ಘಾಣಿ ಶೇಷಾಣಿ ಚ ಲಘೂನ್ಯಥ .
 ವಿಲಂಬಿತಗತಿಃ ಸಾ ತು ವಿಜ್ಞೇಯಾ ನಾಮತೋ ಯಥಾ .. 114..
 ಯದಾ ದ್ವಿರುದಿತೌ ಹಿ ಪಾದಮಭಿಸಂಶ್ರಿತೌ ಜ್ಞೌ ತ್ರಿಕೌ
 ತಥೈವ ಚ ಪುನಸ್ತಯೋರ್ನಿಧನಮಾಶ್ರಿತೌ ಯೌ ಲಗೌ .
 ತದಷ್ಟಿರತಿಪೂರ್ವಿಕಾ ಯತಿರಪಿ ಸ್ವಭಾವಾದ್ಯಥಾ
 ವಿಲಂಬಿತಗತಿಸ್ತದಾ ನಿಗದಿತಾ ದ್ವಿಜೈರ್ನಾಮತಃ .. 115..
 ಯಥಾ - ವಿಘೋರ್ಣಿತವಿಲೋಚನಾ ಪೃಥುವಿಕೀರ್ಣಹಾರಾ ಪುನಃ
 ಪ್ರಲಂಬರಶನಾ ಚಲತ್ಸ್ಮೃತಿಪಾದಮಂದಕ್ಲಮಾ .
 ನ ಮೇ ಪ್ರಿಯಮಿದಂ ಜನಸ್ಯ ಬಹುಮಾನರಾಗೇಣ ಯ
 ನ್ಮದೇನ ವಿವಶಾ ವಿಲಂಬಿತಗತಿಃ ಕೃತಾ ತ್ವಂ ಪ್ರಿಯೇ .. 116..
 ಪಂಚಾದೌ ಪಂಚದಶಕಂ ದ್ವಾದಶೈಕಾದಶೇ ಗುರು .
 ಚತುರ್ದಶಂ ತಥಾಂತ್ಯೇ ದ್ವೇ ಚಿತ್ರಲೇಖಾ ಧೃತೌ ಸ್ಪೃತಾ .. 117..
 ಯಥಾ ನಾನಾರತ್ನಾಷ್ಟೈರ್ಬಹುಭಿರಧಿಕಂ ಭೂಷಣೈರಂಗಸಂಸ್ಥೈ
 ನಾನಾ ಗಂಧಾಷ್ಟೈರ್ಮದನಜನಕೈರಂಗರಾಗೈರ್ವಿಚಿತ್ಯೈಃ .
 ಕೇಶೈಃ ಸ್ನಾನಾಷ್ಟೈಃ ಕುಸುಮಭರಿತ್ಯೈರ್ವಸ್ತ್ರರಾಗೈಶ್ಚ ತೈಸ್ತೈಃ
 ಕಾಂತೇ ಸಂಕ್ಷೇಪಾತ್ ಕಿಮಿಹ ಬಹುನಾ ಚಿತ್ರಲೇಖೇವ ಭಾಸಿ ..
 118..
 ಅಂತ್ಯಂ ಸಪ್ತದಶಂ ಚೈವ ಷೋಡಶಂ ಸಚತುರ್ದಶಂ .
 ತ್ರಯೋದಶಂ ದ್ವಾದಶಂ ಚ ಷಷ್ಠಮಷ್ಟಮಮೇವ ಚ .. 119..
 ತ್ರೀಣ್ಯಾದೌ ಚ ಗುರೂಣಿ ಸ್ಯುರ್ಯಸ್ಮಿಂಸ್ತ್ವೇಕೋನವಿಂಶಕೇ .
 ಪಾದೇ ಲಘೂನಿ ಶೇಷಾಣಿ ಶಾರ್ದೂಲಕ್ರೀಡಿತಂ ತು ತತ್ .. 120..
 ಮೌ ಜ್ಞೌ ತೌ ಗುರು ಚ ಪ್ರಯೋಗನಿಯತಾ ಯಸ್ಮಿನ್ನಿವಿಷ್ಟಾಸ್ತಿ ಕಾ

ಆದ್ಯಾ ಚಾಂತ್ಯಯತಿಶ್ಚತುಸ್ತಿ ಕಯುತಾ ಜ್ಞೇಯಾ ಪರಾ ಸಪ್ತಭಿಃ .
 ನಿತ್ಯಂ ಯತ್ಪದಮಾಶ್ರಿತಾ ಹ್ಯತಿಧೃತಿನಿತ್ಯಂ ಕವೀನಾಂ ಪ್ರಿಯಂ
 ತಜ್ಞೇಯಂ ಖಲು ವೃತ್ತಜಾತಿನಿಪುಣೈಃ ಶಾರ್ದೂಲವಿಕ್ರೀಡಿತಂ .. 121..
 ಯಥಾ - ನಾನಾಶಸ್ತ್ರಶತಘ್ನಿತೋಮರಹತಾಃ ಪ್ರಭೃಷ್ಟಸರ್ವಾಯುಧಾಃ
 ನಿರ್ಭಿನ್ನೋದರಪಾದಬಾಹುವದನಾ ನಿರ್ಣಾಶಿತಾಃ ಶತ್ರವಃ .
 ಧೈರ್ಯೋತ್ಸಾಹಪರಾಕ್ರಮಪ್ರಭೃತಿಭಿಸೈಸ್ತೈರ್ವಿಚಿತ್ಯೈರ್ಗುಣೈಃ
 ವೃತ್ತಂ ತೇ ರಿಪುಘಾತಿ ಭಾತಿ ಸಮರೇ ಶಾರ್ದೂಲವಿಕ್ರೀಡಿತಂ .. 122..
 ತಾವತ್ತ್ವಂ ವಿಜಿತೇಂದ್ರಿಯಃ ಶುಭಮತೇ ಸರ್ವಾತ್ಮನಾ ಪ್ರತ್ಯಹಂ
 ದಾನೇ ಶೀಲವಿಧೌ ಚ ಯೋಜಯ ಮನಃ ಸ್ವರ್ಗಾಪವರ್ಗಾಪಹಂ .
 ಯಾವದ್ ವ್ಯಾಧಿಜರಾಪ್ರಚಂಡನಖರೋ ವ್ಯಾಯುತ್ಸೂಚಾಭಿಭೃಶಂ
 ಮೃತ್ಯುಸ್ತೇ ನ ಕರೋತಿ ಜೀವಿತಮೃಗೈಃ ಶಾರ್ದೂಲವಿಕ್ರೀಡಿತಂ .. 123..
 ಚತ್ವಾರ್ಯಾದೌ ಚ ಷಷ್ಠಂ ಚ ಸಪ್ತಮಂ ಸಚತುರ್ದಶಂ .
 ತಥಾ ಪಂಚದಶಂ ಚೈವ ಷಿಡಶಂ ನೈಧನಂ ತಥಾ .. 124..
 ಏತಾನಿ ಚ ಗುರೂಣಿ ಸ್ಯುಃ ಶೇಷಾಣಿ ತು ಲಘೂನ್ಯಥ .
 ಪಾದೇ ಯತ್ರ ಕೃತೌ ಜ್ಞೇಯಾ ನಾಮ್ನಾ ಸುವದನಾ ತು ಸಾ .. 125..
 ಮೌ ಮ್ನೌ ಯೌ ಲೌ ಚ ಸಮ್ಯಗ್ಯದಿ ಚ ವಿರಚಿತಾಃ ಪಾದೇ ಕ್ರಮವಶಾತ್
 ವಿಚ್ಛೇದಃ ಸಪ್ತಭಿಃ ಸ್ಯಾತ್ಪುನರಪಿ ಚ ಯತಿಃ ಸಪ್ತಾಕ್ಷರಕೃತಾ .
 ಯದ್ಯೇಷಾ ಸಂಶ್ರಿತಾ ಸ್ಯಾತ್ಕೃತಿಮಪಿ ಚ ಪುನಃ ಶ್ಲಿಷ್ಠಾಕ್ಷರಪದಾ
 ವಿದ್ವದ್ಭಿರ್ವೃತ್ತಜಾತೌ ತತ ಇಹ ಗದಿತಾ ನಾಮ್ನಾ ಸುವದನಾ .. 126..
 ಯಥಾ - ನೇತ್ರೇ ಲೀಲಾಲಸಾಂತೇ ಕಮಲದಲನಿಭೇ ಭ್ರೂಚಾಪವಿನತೇ
 ರಕ್ತೋಷ್ಣಂ ಪೀನಮಧ್ಯಂ ಸಮಸಹಿತಘನಾಃ ಸ್ನಿಗ್ಧಾಶ್ಚ ದಶನಾಃ .
 ಕರ್ಣಾವಂಸಪ್ರಲಂಬೌ ಚಿಬುಕಮಪಿ ನತಂ ಘೋಣಾ ಸುರುಚಿರಾ
 ವ್ಯಕ್ತಂ ತ್ವಂ ಮರ್ತ್ಯಲೋಕೇ ವರತನು ವಿಹಿತಾಸ್ಯೇಕಾ ಸುವದನಾ .. 127..
 ಚತ್ವಾರ್ಯಾದೌ ತಥಾ ಷಷ್ಠಂ ಸಪ್ತಮಂ ಚ ಚತುರ್ದಶಂ .
 ಅಷ್ಟಾದಶಂ ಸಪ್ತದಶಂ ತಥಾ ಪಂಚದಶಂ ಪುನಃ .. 128..
 ಅಂತ್ಯೋಪಾಂತ್ಯೇ ಗುರೂಣ್ಯತ್ರ ಲಘೂನ್ಯನ್ಯಾನಿ ಸರ್ವದಾ .
 ಏಕವಿಂಶತಿಕೇ ಪಾದೇ ಸ್ತಗ್ಧರಾ ನಾಮ ಸಾ ಯಥಾ .. 129..
 ಮೌ ಮ್ನೌ ಯೌ ಯಶ್ಚ ಸಮ್ಯಗ್ಯದಿ ಹಿ ವಿರಚಿತಾಃ ಸ್ಯುಸ್ತಿ ಕಾಃ ಪಾದಯೋಗೇ
 ವರ್ಣೈಃ ಪೂರ್ವೋಪದಿಷ್ಟೈರ್ಯತಿರಪಿ ಚ ಪುನಃ ಸಪ್ತಭಿಃ ಸಪ್ತಭಿಃ ಸ್ಯಾತ್ .
 ವೃತ್ತಂ ಸಮ್ಯಗ್ಯದಿ ಸ್ಯಾತ್ಪ್ರಕೃತಿಮನುಗತಂ ತತ್ತ್ವವಿಧಿಃ ಪ್ರದಿಷ್ಟಂ
 ವಿಜ್ಞೇಯಂ ವೃತ್ತಜಾತೌ ಕವಿಜನದಯಿತಾ ಸ್ತಗ್ಧರಾ ನಾಮತಸ್ತು .. 130..
 ಯಥಾ - ಚೂತಾಶೋಕಾರವಿಂದ್ಯೈಃ ಕುರವಕತಿಲಕೈಃ ಕರ್ಣಿಕಾರೈಃ ಶಿರೀಷೈಃ

ಪುನ್ನಾಗ್ನಿಃ ಪಾರಿಜಾತೈರ್ವಕುಲಕುವಲಯೈಃ ಕಿಂಶುಕೈಃ ಸಾತಿಮುಕ್ತೈಃ .
 ಏತೈರ್ನಾನಾಪ್ರಕಾರೈಃ ಬಹುಲಸುರಭಿಭಿರ್ವಿಪ್ರಕೀರ್ಣೈಶ್ಚ ತೈಸ್ತೈಃ
 ವಾಸಂತ್ಯೈಃ ಪುಷ್ಪವೃಂದೈರ್ನರವರ ವಸುಧಾ ಸ್ವಗ್ಧರೇವಾದ್ಯ ಭಾತಿ .. 131..
 ಚತುರ್ಥಮಾದ್ಯಂ ಷಷ್ಠಂ ಚ ದಶಮಂ ದ್ವಾದಶಂ ತಥಾ .
 ಷೋಡಶಾಷ್ಟಾದಶೇ ಚೈವ ನೈಧನಂ ಚ ಗುರೂಣ್ಯಥ .. 132..
 ದ್ವಾವಿಂಶತ್ಯಕ್ಷರೇ ಪಾದೇ ಶೇಷಾಣಿ ಚ ಲಘೂನ್ಯಥ .
 ಭವಂತಿ ಯತ್ರ ತಜ್ಜೇಯಂ ಭದ್ರಕಂ ನಾಮತೋ ಯಥಾ .. 133..
 ಭೌ ಚರಣೇ ಯದಾ ವಿನಿಯತೌ ತ್ರಿಕೌ ಕ್ರಮವಶಾದಥಾತಿಕೃತಿವಿಧೌ
 ನೌ ಚ ತತಃ ಪರಂ ಚ ರುಚಿರಾವನಂತರಕೃತೌ ನಗಾವಪಿ ಪುನಃ .
 ತಚ್ಚ ದಶಾಷ್ಟವರ್ಣರಚಿತಾ ಚತುಷ್ಟಪಿ ತಥಾ ಯತಿಶ್ಚ ಸತತಂ
 ಭದ್ರಕವೃತ್ತಮೇವ ಖಲು ನಾಟ್ಯಯೋಗಕುಶಲೈರ್ಬುಧೈರ್ನಿರ್ಗದಿತಂ .. 134..
 ಉತ್ಪ್ಲುತಮೇಕಹಸ್ತಚರಣಂ ದ್ವಿತೀಯಕರರೇಚಿತಂ
 ವಂಶಮೃದಂಗವಾದ್ಯಮಧುರಂ ವಿಚಿತ್ರಕರಣಾನುಗಂ ಬಹುವಿಧಂ .
 ಭದ್ರಕಮೇತದದ್ಯ ಸುಭಗೇ ವಿದಗ್ಧಗತಿಚೇಷ್ಟಿತೈಃ ಸುಲಲಿತೈಃ
 ನೃತ್ಯಸಿ ವಿಭ್ರಮಾಕುಲಪದಂ ವಿವಿಕ್ತರಸಭಾವಿತಂ ಶಶಿಮುಖಿ .. 135..
 ಅಂತ್ಯಮೇಕೋನವಿಂಶಂ ಚ ಸಪ್ತಮಂ ಸತ್ರಯೋದಶಂ .
 ಏಕಾದಶಂ ಸಪ್ತದಶಂ ಪಂಚಮಂ ಚ ಗುರೂಣ್ಯಥ .. 136..
 ಶೇಷಾಣಿ ಚ ಲಘೂನಿ ಸ್ಯುವಿಕೃತ್ಯಾಶ್ಚರಣೇ ಬುದ್ಧೈಃ .
 ವೃತ್ತಂ ತದಶ್ವಲಲಿತಂ ವಿಜ್ಞೇಯಂ ನಾಮತೋ ಯಥಾ .. 137..
 ಯದಿ ಚ ನಕಾರ ಆದಿರಚಿತಃ ಪದೇ ವಿರಚಿತೋಽನ್ತ ಏವ ಲಗೌ
 ಯದಿ ಚ ನಭೌ ತ್ರಿಧಾ ಚ ನಿಹಿತೌ ಕ್ರಮೇಣ ಖಲು ಮಧ್ಯಾವಪಿ ತಥಾ .
 ಯದಿ ಚ ಸಮಾಶ್ರಿತಂ ಹಿ ವಿಕೃತಿಂ ಯತಿಶ್ಚ ದಶಭಿಸ್ತದೈಕಸಹಿತೈಃ
 ತತ ಇಹ ಕೀರ್ತಿತಂ ಮುನಿಗಣೈರ್ವಿಶುದ್ಧಚರಿತ್ಯೈಸ್ತದಶ್ವಲಲಿತಂ .. 138..
 ವಿವಿಧತುರಂಗನಾಗರಥಯೋಧಸಂಕುಲಮಲಂ ಬಲಂ ಸಮುದಿತಂ
 ಶರಶತಶಕ್ತಿಕುಂತಪರಿಧಾಸಿಯಷ್ಟಿವಿತತಂ ಬಹುಪ್ರಹರಣಂ .
 ರಿಪುಶತಮುಕ್ತಶಸ್ತ್ರವಭೀತಶಂಕಿತಭಟಂ ಭಯಾಕುಲದಿಶಂ
 ಕೃತಮಭಿವೀಕ್ಷ್ಯ ಸಂಯುಗಮುಖೇ ಸಮರ್ಪಿತಗುಣಂ ತ್ವಯಾಶ್ವಲಲಿತಂ .. 139..
 ಷಡಾದಾವಷ್ಟಮಂ ಚೈವ ಹ್ಯೇಕಾದಶಚತುರ್ದಶೇ .
 ವಿಂಶಂ ಸಪ್ತದಶಂ ಚೈವ ತ್ರಯೋವಿಂಶಂ ತಥೈವ ಚ .. 140..
 ಏತಾನಿ ಚ ಲಘೂನಿ ಸ್ಯುಃ ಶೇಷಾಣ್ಯಥ ಗುರೂಣಿ ಚ .
 ಚತುರ್ವಿಂಶತಿಕೇ ಪಾದೇ ಮೇಘಮಾಲೇತಿ ಸಾ ಯಥಾ .. 141..
 ಯದಿ ಖಲು ಚರಣಸ್ಥಿತೌ ನೌ ತ್ರಿಕೌ

ಕೃತಿಕಾರವ್ಯಾಸ್ತಥಾ ರಾಃ ಸ್ಯುಃ ಕ್ರಮಾತ್ .
 ಭವತಿ ಯದಿ ಯತಿಸ್ತಥಾ ಸಪ್ತಭಿಃ ಸಪ್ತಭಿ
 ಸ್ಪಿಷ್ಟತೋಽನ್ಯಾ ಯತಿಃ ಪಂಚ ವಿದ್ಯಾತ್ತಥಾ .. 142..
 ಪವನಬಲಸಮಾಹೃತಾ ತೀವ್ರಗಂಭೀರನಾದಾ ಬಲಾಕಾವಲೀಮೇಖಲಾ
 ಕ್ಷಿತಿಧರಸದೃಶೋಚ್ಚರೂಪಾ ಮಹಾನೀಲಧೂಮಾಂಜನಾಭಾಂಬುಗಭೋರ್ಧ್ವವಾ .
 ಸುರಪತಿಧನುರುಜ್ವಲಾಬದ್ಧಕಕ್ಷ್ಯಾ ತಡಿಮ್ಬೋತಸನ್ನಾಹಪಟ್ಟೀಜ್ವಲಾ
 ಗಗನತಲವಿಸಾರಿಣೀ ಪ್ರಾವೃಷಣ್ಯಾ ದೃಢಂ ಮೇಘಮಾಲಾಧಿಕಂ ಶೋಭತೇ .. 143..
 ಆದ್ಯಂ ಚೈವ ಚತುರ್ಥಂ ಚ ಪಂಚಮಂ ಷಷ್ಠಮೇವ ಚ .
 ನವಮಂ ದಶಮಂ ಚೈವ ನೈಧನಂ ಚ ಭವೇದ್ಗುರು .. 144..
 ಲಘೂನ್ಯನ್ಯಾನಿ ಶೇಷಾಣಿ ಪಾದೇ ಸ್ಯುಃ ಪಂಚವಿಂಶಕೇ .
 ವೃತ್ತಜ್ಞೈಃ ಸಾ ತು ವಿಜ್ಞೇಯಾ ಕ್ರೌಂಚಪಾದೀತಿ ನಾಮತಃ .. 145..
 ಭೌ ಯದಿ ಪಾದೇ ಸ್ಥಾವಪಿ ಚೇಷ್ಟಾವಭಿಕ್ಯತಿರಪಿ ಚ ಹಿ ಯದಿ ಖಲು ವಿಹಿತಾ
 ನಾಶ್ಚ ಸಮುದ್ರಾಃ ಸ್ಯುವಿನಿವಿಷ್ಟಾ ಯದಿ ಚ ಖಲು ಗುರು ಭವತಿ ನಿಧನಗತಂ .
 ಪಂಚಭಿರಾದೌ ಛೇದಮುಪೇತಾ ಪುನರಪಿ ಯತಿರಿಹ ಯದಿ ಖಲು ದಶಭಿಃ
 ಕ್ರೌಂಚಪದೇಯಂ ವೃತ್ತವಿಧಾನೇ ಸುರಗಣಪಿತೃಗಣಮುನಿಗಣವಿಹಿತಾ .. 146..
 ಯಃ ಕಿಲ ದಾಕ್ಷಂ ವಿದ್ರುತಸೋಮಂ ಕ್ರತುವರಮಚಮಸಮಪಗತಕಲಶಂ
 ಪಾತಿತಯೂಪಂ ಕ್ಷಿಪ್ತಚಷಾಲಂ ವಿಚಯನಮಸಮಿಧಮಪಶುಕಚರುಕಂ .
 ಕಾರ್ಮುಕಮುಕ್ತೇನಾಶು ಚಕಾರ ವ್ಯಪಗತಸುರಗಣಪಿತೃಗಣಮಿಷುಣಾ
 ನಿತ್ಯಮಸೌ ತೇ ದೈತ್ಯಗಣಾರಿಃ ಪ್ರದಹತು ಮಖಮಿವ ರಿಪುಗಣಮಖಿಲಂ .. 147..
 ಯಾ ಕಪಿಲಾಕ್ಷೀ ಪಿಂಗಲಕೇಶೀ ಕಲಿರುಚಿರನುದಿನಮನುನಯಕರಿನಾ
 ದೀರ್ಘತರಾಭಿಃ ಸ್ಥೂಲಸಿರಾಭಿಃ ಪರಿವೃತವಪುರತಿಶಯಕುಟಿಲಗತಿಃ .
 ಆಯತಜಂಘಾ ನಿಮ್ನಕಪೋಲಾ ಲಘುತರಕುಚಯುಗಪರಿಗತಹೃದಯಾ
 ಸಾ ಪರಿಹಾರ್ಯಾ ಕ್ರೌಂಚಪದಾ ಸ್ತ್ರೀ ಧ್ರುವಮಿಹ ನಿರವಧಿಸುಖಮಭಿಲಷತಾ .. 148..
 ಅಷ್ಟಾವಾದೌ ಗುರೂಣಿ ಸ್ಯುಸ್ತಥಾ ಚೈಕೋನವಿಂಶಕಂ .
 ಏಕವಿಂಶಂ ಚ ವಿಜ್ಞೇಯಂ ಚತುರ್ವಿಂಶಂ ಸನೈಧನಂ .. 149..
 ಏತಾನಿ ಗುರು ಸಂಖ್ಯಾನಿ ಶೇಷಾಣಿ ಚ ಲಘೂನ್ಯಥ .
 ಷಡ್ವಿಂಶತ್ಯಕ್ಷರೇ ಪಾದೇ ತದ್ಭುಜಂಗವಿಜೃಂಭಿತಂ .. 150..
 ಯಸ್ಯಾಂ ಮೌ ತೋ ನಾಃ ಸ್ತೌ ನಿತ್ಯಂ ಪ್ರತಿಚರಣಮಥ
 ಗದಿತಕಾಸ್ತ್ರಿಕಾ ಹ್ಯನುಪೂರ್ವಶಃ
 ಷಡ್ವಿಂಶತ್ಯಾಮೇಕೋನಾಯಾಂ ಚ ಯದಿ ಹಿ
 ಖಲು ಯತಿರಭಿಧಾ ಚತುರ್ಭಿರಥಾಷ್ಟಾಭಿಃ .
 ಪಶ್ಚಾದಂತೈ ಲ್ಲೌ ಸಂಯೋಜ್ಯೌ ಯದಿ ಭವತಿ

ಮನುಜದಯಿತಾಂ ಸಮಾಶ್ರಿತಮುತ್ಕೃತಿಂ
ನಾಮ್ನಾ ವೃತ್ತಂ ಲೋಕೇ ಖ್ಯಾತಂ ಕವಿವದನ
ವಿಕಸನಪರಂ ಭುಜಂಗವಿಜೃಂಭಿತಂ .. 151..
ಯಥಾ - ರೂಪೋಪೇತಾಂ ದೇವೈಃ ಸೃಷ್ಟಾಂ ಸಮದಗಜ
ವಿಲಸಿತಗತಿಂ ನಿರೀಕ್ಷ್ಯ ತಿಲೋತ್ತಮಾಂ
ಪ್ರಾದಕ್ಷಿಣ್ಯಾತ್ಪ್ರಾಂ ದ್ರಷ್ಟುಂ ಬಹುವದನ
ಮಚಲನಯನಂ ಶಿರಃ ಕೃತವಾನ್ ಹರಿಃ .
ದೀರ್ಘಂ ನಿಶ್ಚಸ್ಯಾಂತರ್ಗೂಢಂ ಸ್ತನವದನ
ಜಘನರುಚಿರಾಂ ನಿರೀಕ್ಷ್ಯ ತಥಾ ಪುನಃ
ಪೃಷ್ಠೇ ನ್ಯಸ್ತಂ ದೇವೇಂದ್ರೇಣ ಪ್ರವರಮಣಿ
ಕನಕವಲಯಂ ಭುಜಂಗವಿಜೃಂಭಿತಂ .. 152..
ದಂಡಕಂ ನಾಮ ವಿಜ್ಞೇಯಮುತ್ಕೃತೇರಧಿಕತರಂ .
ಮೇಘಮಾಲಾದಿಕಂ ತತ್ಸ್ಯಾನ್ನೌ ಚಾದೌ ಕಾಗುಹಾ ತ್ರಿಕಾಃ .. 153..
ಯಥಾ - ಮುದಿತಜನಪದಾಕುಲಾ ಸ್ಫೀತಸಸ್ಯಾಕರಾ ಭೂತಧಾತ್ರೀ ಭವಂತಂ
ಸಮಭ್ಯರ್ಚತಿ
ದ್ವಿರದಕರವಿಲುಪ್ತಹಿಂತಾಲತಾಲೀವನಾಸ್ತ್ವಾಂ ನಮಸ್ಯಂತಿ ವಿಂಧ್ಯಾದಯಃ
ಪರ್ವತಾಃ .
ಸ್ಪುಟಿತಕಲಶಾಶುಕ್ತಿನಿಗೀರ್ಣಮುಕ್ತಾ ಫಲೈರೂರ್ಮಿಹಸ್ತೈರ್ನಮಸ್ಯಂತಿ ವಃ ಸಾಗರಾಃ
ಮುದಿತಜಲಚರಾಕುಲಾಃ ಸಂಪ್ರಕೀರ್ಣಮಲಾಃ ಕೀರ್ತಯಂತೀವ ಕೀರ್ತಿಂ
ಮಹಾನಿಮ್ಮಗಾಃ .. 154..
ಏತಾನಿ ಸಮವೃತ್ತಾನಿ ಮಯೋಕ್ತಾನಿ ದ್ವಿಜೋತ್ತಮಾಃ .
ವಿಷಮಾರ್ಧಸಮಾನಾಂ ತು ಪುನರ್ವಕ್ಷ್ಯಾಮಿ ಲಕ್ಷಣಂ .. 155..
ಯತ್ರ ಪಾದಾಸ್ತು ವಿಷಮಾ ನಾನಾವೃತ್ತಸಮುದ್ಭವಾಃ .
ಗ್ರಥಿತಾಃ ಪಾದಯೋಗೇನ ತದ್ ವೃತ್ತಂ ವಿಷಮಂ ಸ್ಫುತಂ .. 156..
ದ್ವೌ ಸಮಂ ದ್ವೌ ಚ ವಿಷಮೌ ವೃತ್ತೇಽರ್ಧವಿಷಮೇ ತಥಾ .
ಸರ್ವಪಾದೈಶ್ಚ ವಿಷಮೈರ್ವೃತ್ತಂ ವಿಷಮಮುಚ್ಯತೇ .. 157..
ಹ್ರಸ್ವಾದ್ಯಮಥ ದೀರ್ಘಾದ್ಯಂ ದೀರ್ಘಂ ಹ್ರಸ್ವಮಥಾಪಿ ವಾ .
ಯುಗ್ಮೋಜವಿಷಮೈಃ ಪಾದೈಃ ವೃತ್ತಮರ್ಧಸಮಂ ಭವೇತ್ .. 158..
ಪಾದೇ ಸಿದ್ಧೇ ಸಮಂ ಸಿದ್ಧಂ ವಿಷಮಂ ಸಾರ್ವಪಾದಿಕಂ .
ದ್ವಯೋರರ್ಧಸಮಂ ವಿದ್ಯಾದೇಷ ಛೇದಸ್ತು ಪಾದತಃ .. 159..
ಛೇದಾಸ್ತು ಯೇ ಮಯಾ ಪೋಕ್ತಾ ಸಮವೃತ್ತವಿಕಲ್ಪಿತಃ .
ತ್ರಿಕೈರ್ವಿಷಮವೃತ್ತಾನಾಂ ಸಂಪ್ರವಕ್ಷ್ಯಾಮಿ ಲಕ್ಷಣಂ .. 160..

ನೈಧನೇಽನ್ಯತರಸ್ಯಾಂ ವೈ ಪ್ರಥಮೇ ಪಾದ ಇಷ್ಟತೇ .
 ದ್ವಿತೀಯೇ ಚರಣೇ ಚ ಸ್ಯಾದಿತ್ಯನುಷ್ಟುಪ್ ಸಮಾಸತಃ .. 161..
 ಸೌ ಗೌ ತು ಪ್ರಥಮೇ ಪಾದೇ ಸೌ ಲ್ಗೌ ಚಾಪಿ ದ್ವಿತೀಯಕೇ .
 ಯುಗ್ಮೇಽರ್ಧವಿಷಮೇ ಪಾದೇ ಜ್ಞೇಯಾ ಪಥ್ಯಾ ತು ಸಾ ತ್ರಿಕೈಃ .. 162..
 ಪ್ರಿಯದೈವತಮಿತ್ರಾಸಿ ಪ್ರಿಯಸಂಬಂಧಿಬಾಂಧವಾ .
 ಪ್ರಿಯದಾನರತಾ ಪಥ್ಯಾ ದಯಿತೇ ತ್ವಂ ಪ್ರಿಯಾಸಿ ಮೇ .. 163..
 ಮೌ ಗೌ ತು ಪ್ರಥಮೇ ಪಾದೇ ಯ್ಸೌ ಲ್ಗೌ ಚ ದ್ವಿತೀಯಕೇ .
 ಪಾದೇ ಭೌ ಲ್ಗೌ ತೃತೀಯೇ ಚ ಚತುರ್ಥೇ ತು ತಸೌ ಲಗೌ .. 164..
 ನೈವಾಚಾರೋ ನ ತೇ ಮಿತ್ರಂ ನ ಸಂಬಂಧಿಗುಣಪ್ರಿಯಾ .
 ಸರ್ವಥಾ ಸರ್ವವಿಷಮಾ ಪಥ್ಯಾ ನ ಭವಸಿ ಪ್ರಿಯೇ .. 165..
 ಅಯುಜೋರ್ಲಕ್ಷಣಂ ಹ್ಯೇತದ್ವಿಪರೀತಂ ತು ಯತ್ರ ಚ .
 ಪಥ್ಯಾ ಹಿ ವಿಪರೀತಾ ಸಾ ವಿಜ್ಞೇಯಾ ನಾಮತೋ ಯಥಾ .. 166..
 ಕೃತೇನ ರಮಣಸ್ಯ ಕಿಂ ಸಖಿ ರೋಷೇಣ ತೇಽಪ್ಯರ್ಥಂ .
 ವಿಪರೀತಾ ನ ಪಥ್ಯಾಸಿ ತ್ವಂ ಜಡೇ ಕೇನ ಮೋಹಿತಾ .. 167..
 ಚತುರ್ಥಾದಕ್ಷರಾದ್ಯತ್ರ ತ್ರಿಲಘು ಸ್ಯಾದಯುಕ್ತತಃ .
 ಅನುಷ್ಟುಪ್ಪಪಲಾ ಸಾ ತು ವಿಜ್ಞೇಯಾ ನಾಮತೋ ಯಥಾ .. 168..
 ನ ಖಲ್ವಸ್ಯಾಃ ಪ್ರಿಯತಮಃ ಶ್ರೋತವ್ಯಂ ವ್ಯಾಹೃತಂ ಸಖ್ಯಾ .
 ನಾರದಸ್ಯ ಪ್ರತಿಕೃತಿಃ ಕಥ್ಯತೇ ಚಪಲಾ ಹೀಯಂ .. 169..
 ವಿಪುಲಾ ತು ಯುಜಿ ಜ್ಞೇಯಾ ಲಘುತ್ವಾತ್ಸಪ್ತಮಸ್ಯ ತು .
 ಸರ್ವತ್ರ ಸಪ್ತಮಸ್ಯೈವ ಕೇಷಾಂಚಿದ್ವಿಪುಲಾ ಯಥಾ .. 170..
 ಸಂಕ್ಷಿಪ್ತಾ ವಜ್ರಮಧ್ಯೇ ಹಿ ಹೇಮಕುಂಭನಿಭಸ್ತನೀ .
 ವಿಪುಲಾಸಿ ಪ್ರಿಯೇ ಶ್ರೋಣ್ಯಾಂ ಪೂರ್ಣಚಂದ್ರನಿಭಾನನೇ .. 171..
 ಗಂಗೇವ ಮೇಘೋಪಗಮೇ ಆಪ್ಲಾವಿತವಸುಂಧರಾ .
 ಕೂಲವೃಕ್ಷಾನಾರುಜಂತೀ ಸ್ರವಂತೀ ವಿಪುಲಾ ಬಲಾತ್ .. 172..
 ಆಗತಾ ಮೇಘಸಮಯೇ ಭೀರು ಭೀರುಕುಲೋದ್ಗತೇ .
 ಏಕರಾತ್ರೈ ಪರಗೃಹಂ ಚೋರೀ ಬಂಧನಮರ್ಹಸಿ .. 173..
 ಏವಂ ವಿವಿಧಯೋಗಾಸ್ತು ಪಥ್ಯಾಪಾದಾ ಭವಂತಿ ಹಿ .
 ಯುಗ್ಮೋಜವಿಷಮೈಃ ಪಾದೈಃ ಶೇಷೈರನ್ಯೈಸ್ತ್ರಿಕೈರ್ಯಥಾ .. 174..
 ಗುರ್ವಂತಕಃ ಸರ್ವಲಘುಸ್ತ್ರಿಕೋ ನಿತ್ಯಂ ಹಿ ನೇಷ್ಯತೇ .
 ಪ್ರಥಮಾದಕ್ಷರಾದ್ಯತ್ರ ಚತುರ್ಥಾತ್ಪಾಗ್ಲಘುಃ ಸ್ಮೃತಃ .. 175..
 ಪಥ್ಯಾಪಾದಂ ಸಮಾಸ್ಥಾಪ್ಯ ತ್ರೀಣ್ಯಂತೇ ತು ಗುರೂಣ್ಯಥ .
 ಭವಂತಿ ಪಾದೇ ಸತತಂ ಬುದ್ಧೈಸ್ತದ್ವಕ್ರಮಿಷ್ಯತೇ .. 176..

ದಂತಕ್ಷತಾಧರಂ ಸುಭ್ಯು ಜಾಗರಗ್ಲಾನನೇತ್ರಂ ಚ .
 ರತಿಸಂಭೋಗಖಿನ್ನಂ ತೇ ದರ್ಶನೀಯತರಂ ವಕ್ತ್ರಂ .. 177..
 ಇತ್ಯೇಷಾ ಸರ್ವವಿಷಮಾ ನಾಮತೋಽನುಷ್ಣುಬುಚ್ಯತೇ .
 ತದ್ವಿದಾಂ ಮತವೈಷಮ್ಯಂ ತ್ರಿಕಾದಕ್ಷರತಸ್ತಥಾ .. 178..
 ಪಾದೇ ಷೋಡಶಮಾತ್ರಾಸ್ತು ಗಾಧಾಂಶಕವಿಕಲ್ಪಿತಾಃ .
 ಚತುರ್ಭಿರಂಶಕೈರ್ಜ್ಞೇಯಾ ವೃತ್ತಜ್ಞೈರ್ವಾನವಾಸಿಕಾ .. 179..
 ಅಸಂಸ್ಥಿತಪದಾ ಸುವಿಹ್ವಲಾಂಗೀ ಮದಸ್ಥಲಿತಚೇಷ್ಟಿತೈರ್ಮನೋಜ್ಞಾ .
 ಕ್ಷ ಯಾಸ್ಯಾಸಿ ವರೋರು ಸುರತಕಾಲೇ ವಿಷಮಾ ಕಿಂ ವಾನವಾಸಿಕಾ ತ್ವಂ .. 180..
 ಸೌ ಸೌ ಚ ಪ್ರಥಮೇ ಪಾದೇ ತಥಾ ಚೈವ ತೃತೀಯಕೇ .
 ಕೇತುಮತ್ಯಾಂ ಗಣಾಃ ಪ್ರೋಕ್ತಾಃ ಭೌ ಸೌ ಗಶ್ಚ ಸದಾ ಬುಧೈಃ .. 181..
 ಸ್ಪುರಿತಾಧರಂ ಚಕಿತನೇತ್ರಂ ರಕ್ತಕಪೋಲಮಂಬುಜದಲಾಕ್ಷಂ .
 ಕಿಮಿದಂ ರುಷಾಪಹೃತಲೋಭಂ ಕೇತುಮತೀಸಮಂ ವದ ಮುಖಂ ತೇ .. 182..
 ವಕ್ತ್ರಸ್ಯಾಪರಪೂರ್ವಸ್ಯ ಚಾದೌ ನೌ ರೋ ಲಗೌ ತ್ರಿಕಾಃ .
 ನಜೌ ರಜೌ ದ್ವಿತೀಯೇ ಚ ಶೇಷಾಗ್ರಂ ಪುನರೇವ ತು .. 183..
 ಪ್ರಥಮೇ ಚ ತೃತೀಯೇ ನೌ ರಲೌ ಗಶ್ಚ ಪ್ರಕೀರ್ತಿತಃ .
 ಗಣಾಶ್ಚಾಪರವಕ್ತ್ರೇ ತು ನಜೌ ಜೌ ದ್ವಿಚತುರ್ಥಯೋಃ .. 184..
 ಸುತನು ಜಲಪರೀತಲೋಚನಂ ಜಲದನಿರುದ್ಧಮಿವೇಂದುಮಂಡಲಂ .
 ಕಿಮಿದಮಪರವಕ್ತ್ರಮೇವ ತೇ ಶಶಿವದನೇಽದ್ಯ ಮುಖಂ ಪರಾಜ್ಞುಖಂ .. 185..
 ನೌ ಯೌ ತು ಪ್ರಥಮೇ ಪಾದೇ ನೌ ಜೌ ಗಶ್ಚ ತಥಾಪರೇ .
 ಯತ್ರ ತತ್ಪುಷ್ಟಿತಾಗ್ರಾ ಸ್ಯಾದ್ಯದಿ ಶೇಷಂ ತು ಪೂರ್ವವತ್ .. 186..
 ಪವನಬಲವಿಧೂತಚಾರುಶಾಖಂ
 ಪ್ರಮುದಿತಕೋಕಿಲಕಂಠನಾದರಮ್ಯಂ .
 ಮಧುಕರಪರಿಗೀಯಮಾನಶಬ್ದಂ
 ವರತನು ಪಶ್ಯ ವನಂ ಸುಪುಷ್ಟಿತಾಗ್ರಂ .. 187..
 ಸೌ ಸೌ ಚಾದೌ ಯಥಾ ನೌ ಜೌ ಭೌ ಜೌ ಗಶ್ಚ ತಥಾ ಪುನಃ .
 ಸೌ ಸೌ ಗಶ್ಚ ತ್ರಿಕಾ ಹ್ಯೇತೇ ಉದ್ಗತಾಯಾಃ ಪ್ರಕೀರ್ತಿತಾಃ .. 188..
 ತವ ರೋಮರಾಜಿರತಿಭಾತಿ ಸುತನು ಮದನಸ್ಯ ಮಂಜರೀ .
 ನಾಭಿಕಮಲವಿವರೋತ್ಪತಿತಾ ಭ್ರಮರಾವಲೀವ ಕುಸುಮಾತ್ಸಮುದ್ಗತಾ .. 189..
 ಸೌ ಸೌ ಚ ತತೋ ನೌ ಜೌ ನೌ ಸೌ ಚೇತಿ ತೃತೀಯಕೇ .
 ಸೌ ಸೌ ಗಶ್ಚ ಚತುರ್ಥೇ ತು ಲಲಿತಾಯಾ ಗಣಾಃ ಸ್ಮೃತಾಃ .. 190..
 ಲಲಿತಾಕುಲಭ್ರಮಿತಚಾರು ವಸನಕರಚಾರುಪಲ್ಲವಾ .
 ಪ್ರವಿಕಸಿತಕಮಲಕಾಂತಿಮುಖೀ ಪ್ರವಿಭಾಸಿ ದೇವೀ ಸುರತಶ್ರಮಾತುರಾ .. 191..

ಏವಮೇತಾನಿ ವೃತ್ತಾನಿ ಸಮಾನಿ ವಿಷಮಾಣಿ ಚ .
 ನಾಟಕಾದ್ಯೇಷು ಕಾವ್ಯೇಷು ಪ್ರಯೋಕ್ತವ್ಯಾನಿ ಸೂರಿಭಿಃ .. 192..
 ಸಂತ್ಯನ್ಯಾನ್ಯಪಿ ವೃತ್ತಾನಿ ಯಾನ್ಯುಕ್ತಾನೀಹ ಪಿಂಡಶಃ .
 ನ ಚ ತಾನಿ ಪ್ರಯೋಜ್ಯಾನಿ ನ ಶೋಭಾಂ ಜನಯಂತಿ ಹಿ .. 193..
 ಯಾನ್ಯತಃ ಪ್ರತಿಷಿದ್ಧಾನಿ ಗೀತಕೇ ತಾನಿ ಯೋಜಯೇತ್ .
 ಧ್ರುವಾಯೋಗೇ ತು ವಕ್ಷ್ಯಾಮಿ ತೇಷಾಂ ಚೈವ ವಿಕಲ್ಪನಂ .. 194..
 ವೃತ್ತಲಕ್ಷಣಮೇವಂ ತು ಸಮಾಸೇನ ಮಯೋದಿತಂ .
 ಅತ ಊರ್ಧ್ವಂ ಪ್ರವಕ್ಷ್ಯಾಮಿ ಹ್ಯಾರ್ಯಾಣಾಮಪಿ ಲಕ್ಷಣಂ .. 195..
 ಪಥ್ಯಾ ಚ ವಿಪುಲಾ ಚೈವ ಚಷಲಾ ಮುಖತೋಽಪರಾ .
 ಜಘನೇ ಚಪಲಾ ಚೈವ ಆರ್ಯಾಃ ಪಂಚ ಪ್ರಕೀರ್ತಿತಾಃ .. 196..
 ಆಸಾಂ ತು ಸಂಪ್ರವಕ್ಷ್ಯಾಮಿ ಯತಿಮಾತ್ರಾವಿಕಲ್ಪನಂ .
 ಲಕ್ಷಣಂ ನಿಯಮಂ ಚೈವ ವಿಕಲ್ಪಗುಣಸಂಶ್ರಯಂ .. 197..
 ಯತಿಶ್ಚೇದಸ್ತು ವಿಜ್ಞೇಯಶ್ಚತುರ್ಮಾರ್ತೋ ಗಣಃ ಸ್ಮೃತಃ .
 ದ್ವಿತೀಯಾಂತ್ಯೌ ಯುಜೌ ಪಾದಾವಯುಜೌ ತ್ವಪರೌ ಸ್ಮೃತೌ .. 198..
 ಗುರುಮಧ್ಯವಿಹೀನಸ್ತು ಚತುರ್ಗುಣಸಮನ್ವಿತಃ .
 ಅಯುಗ್ಗಣೋ ವಿಧಾತವ್ಯೋ ಯುಗ್ಗಣಸ್ತು ಯಥೇಷ್ಟಿತಃ .. 199..
 ಷಷ್ಠೋ ವೈ ದ್ವಿವಿಕಲ್ಪಸ್ತು ನೈಧನೋ ಹ್ಯೇಕಸಂಸ್ಥಿತಃ .
 ಪಶ್ಚಾದರ್ಧೇ ತು ಷಷ್ಠಃ ಸ್ಯಾದೇಕಮಾತ್ರಸ್ತು ಕೇವಲಃ .. 200..
 ದ್ವಿವಿಕಲ್ಪಸ್ತು ಷಷ್ಠೋ ಯೋ ಗುರುಮಧ್ಯೋ ಭವೇತ್ತು ಸಃ .
 ತಥಾ ಸರ್ವಲಘುಶ್ಚೈವ ಯತಿಸಂಜ್ಞಾಸಮಾಶ್ರಿತಾ .. 201..
 ದ್ವಿತೀಯಾದಿಲಘುಜ್ಞೇಯಃ ಸಪ್ತಮೇ ಪಂಚಮೇ ಯತಿಃ .
 ಪ್ರಥಮಾದಿರಥಾಂತ್ಯೇ ಚ ಪಂಚಮೇ ವಾ ವಿಧೀಯತೇ .. 202..
 ಗಣೇಷು ತ್ರಿಷು ಪಾದಸ್ಯ ಯಸ್ಯಾಃ ಪಥ್ಯಾ ತು ಸಾ ಭವೇತ್ .
 ಅತಶ್ಚ ವಿಪುಲಾನ್ಯಾ ತು ವಿಜ್ಞೇಯಾ ಯತಿಲಕ್ಷಣಾ .. 203..
 ಅಯುಜಃ ಸರ್ವಗುರವೋ ಗುರುಮಧ್ಯಾ ಗಣಾ ಯುಜಃ .
 ಯಸ್ಯಾಃ ಸ್ಯುಃ ಪಾದಯೋಗೇ ತು ವಿಜ್ಞೇಯಾ ಚಪಲಾ ಹಿ ಸಾ .. 204..
 ತ್ರಿಂಶದಾದ್ಯೇ ತು ವಿಜ್ಞೇಯಾಃ ಸಪ್ತವಿಂಶತಿಶ್ಚಾಪರೇ .
 ಉಭಯೋರರ್ಧಯೋರ್ಜ್ಞೇಯೋ ಮಾತ್ರಾಪಿಂಡೋ ವಿಭಾಗಶಃ .. 205..
 ತ್ರಿಂಶತ್ತಸ್ಯಾಶ್ಚ ಯದಿ ಸ್ಯುರೇತಾನಿ ದ್ವಿಗುಣಾನಿ ತು .
 ತ್ರೀಣ್ಯಕ್ಷರಾಣಿ ಚಾನ್ಯಾನಿ ನ್ಯಸ್ಯ ಸಂಖ್ಯಾವಿಭಾಗಶಃ .. 206..
 ಏತಾನಿ ಲಘುಸಂಜ್ಞಾನಿ ನಿರ್ದಿಷ್ಟಾನಿ ಸಮಾಸತಃ .
 ಸರ್ವೇಷಾಂ ಚೈವಮಾರ್ಯಾಣಾಮಕ್ಷರಾಣಾಂ ಯಥಾಕ್ರಮಂ .. 207..

ಅರ್ಧಾಷ್ಟಮಗಣಾರ್ಧಾ ಚ ಸವವಾರ್ಯಾ ಪ್ರಕೀರ್ತಿತಾ .
 ಷಷ್ಠಶ್ಚ ದ್ವಿವಿಕಲ್ಪಸ್ತು ನೈಧನೇ ಹೈಕಸಂಸ್ಥಿತಃ .. 208..
 ಪಶ್ಚಾದ್ವಾ ಯೋ ಗಣಃ ಷಷ್ಠ ಏಕಮಾತ್ರಃ ಸ ಉಚ್ಯತೇ .
 ದ್ವಿವಿಕಲ್ಪಸ್ತು ಯಃ ಷಷ್ಠೋ ಗುರುಮಧ್ಯೋ ಭವೇತ್ತು ಸಃ .. 209..
 ಯಥಾ ಸರ್ವಲಘುಶ್ಚೈವ ಯತಿಃ ಸಂಖ್ಯಾಸಮಾಶ್ರಿತಾ .
 ನಾ ದ್ವಿತೀಯಾ ದ್ವಿಲಘುಕಾ ಸಪ್ತಮೇ ಪ್ರಥಮೇ ಯತಿಃ .. 210..
 ಗುರುಮಧ್ಯವಿಹೀನಸ್ತು ಚತುರ್ಗಣಸಮನ್ವಿತಃ .
 ಅಯುಗ್ಗಣೋ ವಿಧಾತವ್ಯಃ ಯುಗ್ಗಣಸ್ತು ಸ ಏವ ಚ .. 211..
 ಪ್ರಥಮತೃತೀಯೌ ಪಾದೌ ದ್ವಾದಶಮಾತ್ರೌ ಭವೇತ್ತು ನಾ ಪಥ್ಯಾ .
 ವಿಪುಲಾನ್ಯಾ ಖಲು ಗದಿತಾ ಪೂರ್ವೋದಿತಲಕ್ಷಣೋಪೇತಾ .. 212..
 ಪಥ್ಯಾ ಯಥಾ -
 ರಕ್ತಮೃದುಪದ್ಮನೇತ್ರಾ ಸಿತದೀರ್ಘಬಹುಲಮೃದುಕೇಶೀ .
 ಕಸ್ಯ ತು ಪೃಥುಮೃದುಜಘನಾ ತನುಬಾಹ್ವಂ ಸೋದರೀ ಪಥ್ಯಾ .. 213..
 ವಿಪುಲಾ ಯಥಾ -
 ವಿಪುಲಜಘನವದನಸ್ತನನಯನೈಸ್ತಾಮ್ರಾಧರೋಷ್ಣಕರಚರಣೈಃ .
 ಆಯತನಾಸಾಗಂಡೈರ್ಲಲಾಟಕಣೈಃ ಶುಭಾ ಕನ್ಯಾ .. 214..
 ದ್ವಿತೀಯಶ್ಚ ಚತುರ್ಥಶ್ಚ ಗುರುಮಧ್ಯಗತೋ ಭವೇತ್ .
 ಉಭಯೋರರ್ಧಯೋರ್ಯತ್ರ ವಿಜ್ಞೇಯಾ ಚಪಲಾ ಯಥಾ .. 215..
 ಉದ್ಭಟಗಾಮಿನೀ ಪರುಷಭಾಷೀಣೀ ಕಾಮಚಿಹ್ನಕೃತವೇಷಾ .
 ಜಾನಾತಿ ಮಾಂಸಯುಕ್ತಾ ಸುರಾಪ್ರಿಯಾ ಸರ್ವತಶ್ಚಪಲಾ .. 216..
 ಪೂರ್ವಾರ್ಧೇ ಲಕ್ಷಣಂ ಹೈತದಸ್ಯಾಃ ಸ ಚ ಮುಖೇನ ತು .
 ಪಶ್ಚಿಮಾರ್ಧೇ ತು ಚಪಲಾ ಯಸ್ಯಾಃ ಸಾ ಜಘನೇನ ತು .. 217..
 ಮುಖಚಪಲಾ ಯಥಾ -
 ಆರ್ಯಾಮುಖೇ ತು ಚಪಲಾ ತಥಾಪಿ ಚಾರ್ಯಾ ನ ಮೇ ಯತಃ ಸಾ ಕಿಂ .
 ದಕ್ಷಾ ಗೃಹಕೃತ್ಯೇಷು ತಥಾ ದುಃಖೇ ಭವತಿ ದುಃಖಾರ್ತಾ .. 218..
 ಜಘನಚಪಲಾ ಯಥಾ -
 ವರಮೃಗನಯನೇ ಚಪಲಾಸಿ ವರೋರು ಶಶಾಂಕದರ್ಪಣನಿಭಾಸ್ಯೇ .
 ಕಾಮಸ್ಯ ಸಾರಭೂತೇ ನ ಪೂರ್ವಮದಚಾರುಜಘನೇನ .. 219..
 ಉಭಯೋರರ್ಧಯೋರೇತಲ್ಲಕ್ಷಣಂ ದೃಶ್ಯತೇ ಯದಿ .
 ವೃತ್ತಜ್ಞೈಃ ಸಾ ತು ವಿಜ್ಞೇಯಾ ಸರ್ವತಶ್ಚಪಲಾ ಸಖಿ .. 220..
 ಕಾರ್ಯೌ ದ್ವಾದಶಮಾತ್ರೌ ಚ ಪಾದಾವಾದ್ಯೌ ತೃತೀಯಕೌ .
 ಅಷ್ಟಾದಶ ದ್ವಿತೀಯಂ ಚ ತಥಾ ಪಂಚದಶೋತ್ತಮಾ .. 221..

ಚತುಃಪಂಚಪ್ರಕಾರಾಣಾಂ ಚತುಷ್ಪಾಣಾಂ ವಿಶೇಷತಃ .
ಪ್ರಸ್ತಾರಯೋಗಮಾಸಾದ್ಯ ಬಾಹುಲ್ಯಂ ಸಂಪ್ರದರ್ಶಯೇತ್ .. 222..
ಪಂಚಪಂಚಾಶದಾದ್ಯಾ ತು ತ್ರಿಂಶದಾದ್ಯಾ ತಥೈವ ಚ .
ಆರ್ಯಾ ತ್ವಕ್ಷರಪಿಂಡೇನ ವಿಜ್ಞೇಯಾತ್ರ ಪ್ರಯೋಕ್ತಭಿಃ .. 223..
ತ್ರಿಂಶತ್ಸ್ವ ಧ ವರ್ಣಭ್ಯೋ ಲಘುವರ್ಣತ್ರಯಂ ಭವೇತ್ .
ಶೇಷಾಣಿ ಗುರುಸಂಖ್ಯಾನಿ ಹ್ಯೇವಂ ಸರ್ವತ್ರ ನಿರ್ದಿಶೇತ್ .. 224..
ಸರ್ವೇಷಾಮೇವ ಚಾರ್ಯಾಣಾಮಕ್ಷರಾಣಾಂ ಯಥಾಕ್ರಮಂ .
ಸರ್ವೇಷಾಂ ಜಾತಿವೃತ್ತಾನಾಂ ಪೂರ್ವಮುತ್ತರಸಂಖ್ಯಯಾ .. 225..
ವಿಕಲ್ಪಗಣನಾಂ ಕೃತ್ವಾ ಸಂಖ್ಯಾಪಿಂಡೇನ ನಿರ್ದಿಶೇತ್ .
ಆರ್ಯಾಗೀತಿರಥಾಯೈವ ಕೇವಲಂ ತ್ವಷ್ಟಭಿರ್ಗಣೈಃ .. 226..
ಇತರಾರ್ಥೇ ಜಃ ಷಷ್ಠಸ್ತು ನಲಘುಗಣ ಇಷ್ಟತೇ .
ವೃತ್ತೈರೇವಂ ತು ವಿವಿಧೈರ್ನಾನಾಭಂದಸ್ಸಮುದ್ಭವೈಃ .
ಕಾವ್ಯಬಂಧಾಸ್ತು ಕರ್ತವ್ಯಾಃ ಷಟ್ತ್ರಿಂಶಲ್ಲಕ್ಷಣಾನ್ವಿತಾಃ .. 227..
ಇತಿ ಭರತೀಯೇ ನಾಟ್ಯಶಾಸ್ತ್ರೇ ಛಂದೋವಿಚಿತಿರ್ನಾಮ ಪಂಚದಶೋಽಧ್ಯಾಯಃ .
Encoded by Sowmya Krishnapur krsowmya@yahoo at com

Natya Shastra Chapter 15

pdf was typeset on March 24, 2024

Please send corrections to sanskrit@cheerful.com

